

حضرت مير كاكا كيسې فولكوريكه پانگه



ليکوال : استاد شير شاه همدرد
۱۳۹۵ لمريز کال

Download from: aghalibrary.com

د حضرت مير كاكا كيسې

د ليکوال لنډه پيژندنه

زده کړه : د پښتو ادبياتو ماستر
شير شاه همدرد د الحاج گل جان
زوی، په ۱۳۵۳ ل - کال د ننگرهار د
بهسودو په ولسوالۍ کې وزیږيد، له
ادب او فرهنگ سره يې مينه په

فطرت كې اخښل شوی وه .
دی لا دمنځنې ښوونځي زده كوونكې و، چې له شعر او ادب سره يی د ژورې مينې له امله د ښوونځي په ځانگړو غونډو كې پر دريځ را څرگند شو.
دده فطري جرئت او استعداد دې لا ډير وهڅاو او دوياندي په فن كې د ښوونځي ښوونكو او دده ټولگيوالو هڅونې دی د يو فعال او باجرته وياند په توگه راوځلاوه.
په ۱۳۶۹ كال كې كله چې په ټول هيواد د ناپايه جگړې سيوري خپور و، دی د ننگرهار پوهنتون د ادبياتو پوهنځي په پښتو څانگه كې د زده كړې

لپاره كينااست او خپل فطري استعداد او ذوق څرغوبونې ته يې لا ډيره مخه پرانيستل شوه .
په ۱۳۷۳ كال كله چې دی د ننگرهار پوهنتون څخه په اعلى درجه فارغ شو، نو پر هيواد د وير، وحشت، ډار، وژنو، وهنو او ترنو يو سراسري سيوري خپور و، دخپل اسكيرلي، نتلي او ځپلي ټولني د محرومو خو مقاومو خلكو د غږ اوچتولو په موخه يې ژورناليزم ته مخه وكړه او ادبيات، فرهنگ او ژورناليزم يې په يو وريښمين ادبي مزي سره وتړل او چې پر هيواد د يو ملي بدلون او اوښتون څپه راواوښته ، نو دی د ژورناليزم په ډگر كې نوميالی شو .

په دغه ډگر کې دی هم د نورو غونډې دی هم وحشت او دهشت ، ویرې اوترهې په لاسونو او گواښونو وویرول شو، وډار کړای شو او وځپل شو، خو دده ذهن ، فکر او قلم نه یوازې داچې پڅخه نه شو ، بلکې لا ډیر تیره شو او دريځ یې کلک او مقاوم شو .

نه یې د زندانونو پروا وساتله او نه یې د ویرې او ډار ... په ډاډه زړه یې د خپل ولس د غږ اوچتولو توغ په لاس کې رپانده وساته ، سره له دې چې ژورنالیزم دده ادبي فعالیتونو لږڅه ټکنې کړل، خو دادی د لویو او نویو ادبي زیږونو

او پنځونو لپاره دده د خلاق فطرت یوازې دمه اوساه اخیستنه وه . اوس چې لږ له ساه ډوبې چاپیریال نه راوتلی، نو دادی خپل اصلي رسالت او مسوولیت ته بیا هڅیدلی، دکتابونو په لیکنو ، د سفرنامو ، خاطر و ، یادداښتونو په خوندي کولو او دخپل زړه غږ د خپل ولس او خلکو سره په شریکولو خپل ادبي مسولیت سرته رسوي .

د (حضرت باز ژوند او فن) دده د وروستیو پنځونو بیلگه ده ، وایي چې زده کړه له کوره ترگوره پکار ده ، ښاغلی همدرد اوس اوس د پښتو ژبې ا وادبیاتو دماستړی زده کړې بشپړې کړي او د

ماستر په سويه ټولني د خدمت لپاره وړاندې شوی، زه يې دادب، فرهنگ، ژورناليزم او کولتوري پراختيا په ډگر کې تر دې دسترو برياوو هيله من يم.

په درنښت
په اسلام او پښتونولي مين
محمد داود وفا

د کتاب ځانگړنې :

=====

د کتاب نوم : د حضرت مير كاكا كيسی

ليکوال : استاد شير شاه همدرد

اړيکې : ۰۷۰۰۶۰۱۵۰۹

Sh.hamdard@yahoo.com

کمپوز : ليکوال

ډيزاين : ډاکټر انتظار احمد همدرد

چاپ شمير : ۱۰۰۰ ټوکه

انلاين خپرونکې : کتابتون

پر دې کتاب خو کرښې

9

د يوې ټولنې د علمي غنا لپاره د قلم پورته کول اړين او مهم اصل دی، هغه نړی چې قلم يې وپېښولای شي، په انقلابونو نه وپېښېږي، بلکې فکري او معنوي انقلابونه نړی بدلولای او وپېښولای شي. هر کتاب يوه نړی ده، د فکر نړی، د معلوماتو نړی، د فلسفې نړی، د تخنيک نړی، د هنر نړی، د فن نړی او دې ته ورته بلا ډېرې نړی او جهانونه.

له هر کتاب نه زده کړه کېږي او د هر کتاب د ليکلو زيار د قدر وړ دی، کتاب د پوهې ښار ته د دروازې مثال لري او که مور و غواړو د پوهې له ښايسته خبر شو او د پوهې د ښکلا ننداره وکړو، نو اړينه ده چې د دې دروازېتفوق ته د درناوي سر ټيټ کړو او د کتاب تقدس ته د قدردانی الفاظ زمزمه کړو.

مور دلته د قدرمن الحاج شېر شاه همدرد صاحب کتاب ((د حضرت مير كاكا كيسی)) مخ ته لرو، ما دا كيسی ټکي په ټکي

ولوستلې، په خای خای يې خپل وړوکتوب ته يووړم او د کوچنیتوب نړی رون او سپېڅلی انځور يې راته مخې ته کېښود. مور به همداسې له خپلو مشرانو کيسې غوښتلې او په ډېره لېوالتيا به مو نکلونه اورېدل. انسان په فطري ډول کيسې خوښوي، کيسې اوري او کيسې وايي، آن تر دې چې د ژوندانه ټول داستان پخپله يوه کيسه ده، مور همدا اوس د ژوندانه د يوې کيسې اورېدونکي او د بلې کيسې لوبغاړي او اتلان يو.

زموږ په ادبياتو کې فولکلور يا ولسي ادب د پام وړ موضوع ده، مور لوستي کم لرل، کيسې مو ډېرې لرلې، يا دا چې لوستي کم لرو او کيسې ډېرې دي، دا هره کيسه له خانه سره د پند او نصيحت، نيوکې او انتقاد ژبه لري او غواړي انسان ته يو څه ورکړي او له يو څه يې خبر کړي، په تېره د ماشوم د ذهن کرونده د کيسو لپاره ډېره مناسبه ده، ماشوم ته گټورې

کيسې اورول نه يوازې دا چې د هغه د پوهې په پياوړتيا کې رول لري، بلکې په هغه کې د فکري پرمختگ او نبوغ خواک پنځوي او د ذهن چينه يې د افکارو د توليد لپاره آماده کوي.

البيرت انشتاين وايي: ((که تاسې غواړئ چې ماشومان مو هوشيار وي، د ښاپېرو کيسې ورته وکړئ، او که غواړئ چې لا ډېر هوشيار وي، لا ډېرې د ښاپېرو کيسې ورته وکړئ))

د دې کتاب کيسې له بنده ډکې دي، په روانه، فصیحه او خوږه ژبه ليکل شوي، ښاغلي همدرد صاحب هره کيسه هنري کړې او کيسې ته يې تصوير ورکړی، هغه زيار گاللی چې په دغو فولکلوريکو کيسو کې د تلوسې روح ورپو کړي، لکه په کيسو کې د حضرت مير كاكا کرکټر چې ډېرې ته ځي، د ونې ډډ ته تکیه کوي، خپله امسا دروي او يوه ډله شوخ ماشومان يې تر خوا د کيسې اورېدو په نيت ورتول وي. دا هغه تصاویر دي چې د

لوستونکي ذوق ويشوي او د کيسې پيغام او اهميت ته يې رابولي.

زه وپس، بيدار او خوړ غړی وياند قدرمن همدرد صاحب ته د دې فولکلوريکو کيسو د تاليف له امله مبارکي وایم، په دې هيله يم چې په دې مزل کې به لا ډېره ستوماني وگالي او په راتلونکې کې به دغه شان نورې کيسې هم د کتاب په بڼه ټولني ته وړاندې کړي.

درنښت

سيد امرالله اميد
د فرهنگ امر

د سريزي پرځای

حضرت مير کاکا همغه سمبولیک نوم او سپين ږيري دی، چې ده د خولې په پلمه مې دغه ولسي کيسې راټولې کړې دي.

زموږ ټولنه د ولسي کيسو دستونه خورا بدايه ده، داسې نکلونه او کيسې لري، چې د ژوندانه لپاره ډېر ښکلي پيغامونه لري او خورا له پنده ډکې دي.

دغسې ولسي مرغلرې له کلونو او پېړيو راهيسې په شفاهي ډول سينه په سينه او نسل په نسل يو بل ته انتقالېږي.

همدا علت دی، چې کېدای شي، اصلي بڼه يې هم بدلون موندلی وي، خو محتوا او پيغام پکې هماغه پخوانی دی، د ولسي کيسو يا فوکلور راټولولو هڅه شوې ده، خو دا چې ټولې کيسې او نکلونه پکې خوندي شوي وي.

تراوسه زما له سترگو دغسې اثر نه دی تېر شوی، کومې کيسې چې ما راټولې کړي، زموږ د بهسودو ولسوالی او په لويه کې د ننگرهار په بېلابېلو سيمو کې موجودې دي، ما هغه کيسې راټولې کړي، چې په کتابونو کې مې نه دي لوستي.

په دې وېرېم، که دغه مرغلرې راټولې نه شي، هسې نه چې د هېرې کندی پرېوځي او نابودې شي.

ما هڅه کړې، چې د حضرت مير کاکا په خوله ورته څه نا څه هنري بڼه ورکړم او بيا يې د کتاب په بڼه چاپ کړم، موخه مې دا ده، چې څو ولسي کيسې له هېرې وژغورم.

په دې کيسو کې ولسي رنگ د ژوند خوند او څرنګوالی جوت دی، د خلکو ساده ګي، ژور فکر، خويونه او عادتونه هر څه پکې موجود دي.

د دې کتاب په لوستلو سړی په خپل ژوند فکر کولو ته اړ کېږي او هڅه کوي، چې له ریا، تظاهر، غولونې، ناپوهی او نورو منفي عادتونو ځان وژغوري، يا لږ تر لږه ما ته همدغسې ښکاري، خو کيسې تل د عبرت لپاره وي، له ماضي څخه د خبرېدو په موخه ليکل کېږي.

د قرآن عظيم الشان يوه برخه هم ديني کيسې تشکيلوي او تقويه کېږي، چې دا کيسې مسلمانانو ته د عبرت لپاره دي.

له بل پلوه د انسان فطرت كيسه خوښوي، ځكه چې ژوند په خپله يوه كيسه ده، له غمونو او خوښيو ډكه كيسه انسانان په طبيعي ډول علاقه لري، چې د پخوانيو خلكو د ژوند كيسې واوري او د خپل ژوند لوري بري يا بدل او يا هم وټاكي.

د هنري كيسو، ناولونو، لنډو كيسو او داستانونو منشا هم له فوكلوريكو كيسو او افسانو نه ده. د ديوانو او ښاپېريو، پيريانو او ناليدلو مخلوقاتو كركترونه خلكو ته ډېر په زړه پوري وو، د كركترونو په بدلون او د رښتيني ژوندانه انځورولو لپاره هنري كيسې رامنځته شوې، نو په هر حال فوكلوريكي او ولسي كيسې د پام وړ او له هېرې د ژغورنې مستحق دي.

هيله ده، چې دا ټولې ولسي كړې كيسې مو خوښې شي. په دې برخه كې له ځيو استادانو نه مې هم كيسې اورېدلي او بيا مې د حضرت مير كاكا په حواله راخيستې.

له هغو ټولو دوستانو دې كور ودان وي، چې دغه ولسي مرغلرې يې راباندې لورولي دي.

په درنښت

شېر شاه همدرد

جلالكوټ

۱۳۹۴ / ۱۲ / ۱۶

د حضرت میر کاکا کیسی

حضرت میر کاکا زموږ د کلي تجربه کاره سپین ږیری و، له خبرو او کیسو یې داسې مالومېده، چې د ژوندانه ډېرې سړې تودې یې لیدلي دي او د تجربو په بټۍ کې ښه پوخ شوی دی.

هغه لوراند او زړه سواند سړی هم و، ځوانانو، ماشومانو او د پخو عمرونو خلکو به ورسره یو ډول مینه کوله، کله چې به حضرت میر کاکا پر لاره روان و، د کلي ماشومان به ورپسې شول، تر هغې به یې تنگ کړ، چې د کلي د ډېرې ونې ته ډډه ووهي او هغوی ته یوه کیسه وکړي. هله به د ماشومانو له جنجاله خلاص شو. د ده کیسو ته به په ډېره کې ناست ځوانان او نور مشران هم غوږ وو، خوند او پند به یې ترې اخېسته.

یوه ورځ ماشومانو او ځوانانو ټینګ ونیو، چې موږ ته یوه کیسه وکړه، هغه چې د ماشومانو او ځوانانو په ضد او مزاج پوه و، پرته له دې چې د لمانځه وخت ترې تېر شي ټولو ته یې وویل: راځئ! ډېرې ته.

موږ ټول ډېرې ته راټول شولو، حضرت میر کاکا امسا پر ځمکه ښخه کړه او ونې ته یې ډډه ووهله، موسکې شو، ویل یې، غوږ

راته ونيسی وړو چې څه درته وایم. ټولو وویل: ښه کاکا غور یو هله کیسه پیل کړه.

ویل: و، نه و، یو سړی و، یو زوی یې لره، نور اولادونه یې نه درلودل، زوی پرې ډېر گران و، سړي دوکانداري کوله او د کور لپاره به یې حلاله روزي پیدا کوله، سړی د وخت په تېرېدو نور هم ضعیفه کېده. خپل زوی ته یې وویل: زویه! اخري عمر مې دی، مخکې له دې چې مړ شم، غواړم تا ته ښځه وکړم، واده دې په خپلو سترگو ووینم.

زوی یې ویل: پلاره څنگه چې دې خوښه وي. سړي خپل زوی ته واده وکړ، بله ورځ سړی سخت ناروغ شو، د مرگي تبه پرې راغله، خپل زوی یې ځانته راوغوښت، ویل زویه! زه مرم خو تا ته درې نصیحتونه او وصیتونه کوم. هغه دا چې زما له مرگه وروسته په اوونۍ کې یوځل واده وکړه، دویم: په هر ځای کې

ځانته کور جوړ کړه، درېیم: دوکان ته د دوکاندارۍ لپاره په سیوري کې څه او په سیوري کې بېرته کور ته راځه.

سړي چې دا وصیتونه خپل زوی ته وکړل ساه یې ورکړه او مړ شو. زوی یې وارخطا شو، خو د کلیوالو په مرسته د پلار د تکفین او تدفین کارونه یې بشپړ کړل، خیر او خیرات یې وشو. زوی یې ډېر پرېشانه و، چې د پلار وصیتونه به څنگه عملي کوي. په همدې چورت کې د کور نه تر دوکانه د سیوري جوړولو کارونه پیل کړل، ویل یې: دا کار خو کولی شم، نورو سره به بیا گورم. دی به هره ورځ د سیوري جوړولو په کارونو کې ستړی ؤ، یوه ورځ کوم هوشیار سړي ترېنه پوښتنه وکړه، چې دا څه د لېونیانو کارونه دي پیل کړي؟ ده ورته د خپل پلار د وصیتونو په باب وویل: هوشیار سړی پوه شو، چې هلک د خپل پلار په مقصد پوه شوی نه دی. راځه پوه یې کړه. سړي هلک ته وویل: بچیه د پلار هدف دي دا و، چې هر سهار وختي دوکان ته

خه او لمر پرېواته بېرته کور ته راځه، هم به گټه وکړې او هم به دې ژوند ښه شي، ځکه يې درته ويلې په سيوري کې خه او په سيوري کې بېرته راځه. نه دا چې په رښتيا سيوري جوړ کړه.

دا چې په اوونۍ کې يوځل واده وکړه، په دې مانا چې اوونۍ کې خپلې مېرمنې سره يوځل کورواله کوه، چې هم دې روغتيا ښه وي او هم اقتصاد او دا چې په هر ځای کې کور جوړ کړه، مانا دا چې دوستان ډېر پيدا کړه، چې د ناستې ځای دې پکې وي.

پوه شوې؟ د وفات شوي سړي زوی خوښ شو او هوسيار سړي ته يې دعا وکړه، چې له سرگردانۍ نه دې خلاص کړم. حضرت مير کاکا پاڅېده، جومات ته روان شو او د تگ په وخت کې يې په ناستو ماشومانو او ځوانانو غږ وکړ: واهلکه ورو! پوه شوئ؟ ټولو

غږ کړ: هو پوه شو کاکا. ټولو وخنډل، ويې ويل: په مخه مو ښه.

ژبوره

نن د حضرت مير كاكا تبعه جوړه وه، په خپله خوښه يې ماشومان راټول كړل، ويل يې بچو راځئ! نن درته يوه نوې

كيسه كوم. زموږ د كلي ماشومان چې كيسې يې ډېر خوښېدې، ډېر خوښ شول، له خوشحالي نه يې ټوپونه وهل.

حضرت مير كاكا په ملا كروپ د امسا په مرسته بيا ډېرې ته راغی، په هاغه خپل پخواني ځای کې كېناست، ويې ويل، بچو! و، نه، و، يو پاچا و، پاچا څلور ښځې درلودې، خو يوې سره يې هم جوړه نه وه، يانې يوه ښځه يې هم په تبعه نه وه. د پاچا ژوند په كور کې ډېر تريخ و، كله به چې ماڼۍ ته راغی، بيا به يې هم تبعه خټه وه. يوه ورځ يې خپلو وزيرانو ته وويل: راځئ! چې لاړ شو، يو ولايت ته سفر وكړو.

كاروان تيار شو، پاچا په سفر راووت، ټاكلي ولايت ته لا نه و رسېدلی، چې گوري يو بزگر په پټي کې غاښور كوي، گرمي هم ډېره ده، د سرطان مياشت ده، بزگران د شولو كړلو لپاره تابيا نيسي، له پاسه لمر لکه اور تود شوی او په پټو کې اوبه گرمې شوي، په داسې يو موسم کې غاښور كول، ډېر سخت

كار دى، خو بزگر په همدې غاښور كې ډېر خوښ ښكارېده، له خوښۍ نه يې سندرې زمزمه كولې. پاچا حيران شو، چې په دې بزگر كې څه كمال دى، په دومره سخت كار كې بيا هم خوښ دى، سندرې وايي، زه چې پاچا يم، هر څه نور راته كوي، بيا هم خپه يم، عقل مند وزير يې راغوښتى، ترېنه يې پوښتنه كړې، چې دا څه حكمت دى؟

عقلمند وزير ورته ويلي، چې پاچا سلامت، ښه به وي، چې دا پوښتنه له بزگر نه وكړو، د پاچا دا مشوره خوښه شوه، امر يې وكړ، چې بزگر راوئ! حاضر باشانو سمدستي بزگر د پاچا حضور ته راوسته، پاچا له بزگر نه پوښتنه وكړه، چې په دومره سخت كار كې ولې دومره خوشحاله يې، چې سندرې هم وايي؟

بزگر وويل: پاچا صاحب! قربان دې شم، په كور كې مې د مېرمنې سره ډېر خوښ يم، كله چې كار كوم، زړه مې ښه وي، په

دې هيله يم، چې ښه ستړى شم، په كور كې مې هسې هم ښه دمه جوړېږي.

پاچا بزگر رخصت كړ، حاضر باشانو ته يې امر وكړ، چې په هر قيمت كې پرې، زما څلور واړه ښځې د بزگر ښځې سره بدلې كړئ، كه يې نه منله ډېرې پېسې او سره زر ورته وركړئ، كه بيا يې هم ونه منله، په زوره يې ترې راوئ.

حاضر باشانو همداسې وكړل، بزگر پسې ورغلل، ورته يې وويل، پاچا دغسې غوښتنه لري، كه په خپله خوښه يې بدله نه كړې، په زوره به يې درنه يوسو. بزگر مجبور شو. وايي چې زور قالب نه لري، د پاچا ښځې يې بزگر ته وركړې او د بزگر ښځه يې پاچا ته راوسته.

بزگر ډېر هوشيار سړى و، ځان سره يې فكر وكړ، چې په دې ښځو كې خو ضرور څه پسات شته، چې پاچا ترې دومره زړه تونډى دى.

کور ته راغی، له ونې نه یې اوږدې لښتې غوڅې کړې، د پاچا څلور واړه ښځې یې ځانته مخامخ کېنولې.

ویل یې، ژر شئ! حال ووايي، چې پاچا له تاسو نه ولې دومره خپه و، چې تاسې یې په یوې ښځې بدلې کړئ، ضرور څه خبره خو شته، که رښتیا ووايي، څه درته نه وایم او که دروغ مو وویل، ټولې وژنم. د پاچا ښځې هسې هم نازولې وې، له وهلو او مرگه ډېرې ډارېدې، ویل راځئ! رښتیا خبره کوو، هسې مو هم وژني، دروغ ولې ووايو.

یوې وویل، ما د پاچا سره خیانت کاوه، د دې سره سره چې زه د یو پاچا ښځه وم خو بل چا سره مې هم کونډه اچولې وه، ځکه د پاچا نه خوښېدم، بزگر وویل: توبه وباسه بیا داسې ونه کړې، یوې خواته ودرېږه، بدلمنې ښځې توبه وویسته، یوې خواته ودرېده.

بزگر د پاچا دوهمې ښځې ته غږ کړ: ته راشه، ووايه، څه بدکاري دې کوله، چې د پاچا نه خوښېدې؟ د پاچا دویمه ښځه چې پویه شوه، لومړۍ ښځې ته یې په هغومره بدعملۍ څه ونه ویل، زما په رښتیا ویلو به څه ووايي، ښځې وویل: زه د یوې خیرات خورې لور ومه، خیر ټولول مې عادت و، د پاچا په کور کې هر څه و، خو زما عادت و، ډوډۍ به مې له نورو ښځو په سوال غوښتلې او بېرته به مې په شکرۍ کې اېښودلې، زه له خپل عادت نه مجبوره ومه، خو زما دا کار د پاچا نه خوښېده. بزگر وویل: راشه ته هم دېخوا ودرېږه، توبه وباسه.

درېیمې ته یې وویل: راشه ووايه چې تا څه کول؟ درېیمې وویل: ما به غلا کوله، عادت مې و، د پاچا په جیب کې به چې هر څومره پیسې وې، ما به ترې غلا کولې، ځکه د پاچا نه خوښېدم، دې ته یې وویل: راشه ته هم هغو دوو سره ودرېږه، توبه وباسه.

څلورمې ته يې وويل: راشه ښځې! ته ووايه، چې ولې د پاچا نه خوښېدې؟

څلورمې وويل: زما نوره بدي نه وه، يواځې د پاچا سره مې ژبه کوله، بزگر ژبورې ته وويل: ته بلې خوا ته ودرېږه.

ماشومانو او ځوانانو ته چې د حضرت مير کاکا کيسې خوندي ورکړی و، په بې صبرۍ سره يې وويل، ښه کاکا بيا څه وشول؟

حضرت مير کاکا پر خپلې سپينې ږيرې لاس تېر کړ، وويل: بچو! بزگر ته هسې هم غوسه ورغلې وه، چې گرانه ښځه ترې پاچا وړې وه او د پاچا ښځې يې نه شوای ساتلای، هغه دريو ته يې رخصت ورکړ، ويل تاسو خپلو کورونو ته لاړې شئ، ژبورې ته يې وويل: ته به زما سره راشې.

ژبوره ښځه يې ځان سره کړه، بزگر له ژبورې نه ډېر په تنگ شو، وويل: له دې ښځې نه به ځان خلاصوم، تصميم نيسي، چې دا ښځه په کومه دښته کې ووژني او ځان ترې خلاص کړي.

يوه ورځ يې ښځې ته وويل: راځه! چې چېرته ځو، ښځه يې ځان پسې روانه کړه، مزل کوي، ښځې ورته ويلې، چېرته مې بيايې، ځای خو راوبايه، بزگر ويل، د دې پاچا له پاچاهۍ نه وځو، بس چېرته چې د دې پاچا حکمراني نه وي، هلته ژوند کوو، ښځه ډېره ستړې شوې وه، بزگر ته وايي، ستړې هم يم او تړې شوې هم يم لږ به دمه شو. بزگر ورته وويل، راځه، چې ځای يې راغی بيا به دمه شو، گوري، چې په دښته کې يوه ژوره څاه ده، ښځې ويلې، سړيه دې کوهي نه راته اوبه راوباسه، چې له تندې مرم، سړی چې کوهي ته کتلي، ځان سره يې ويلې، همدا يې ځای دی. سړي خپله پگړۍ ښکته کړې، خو اوبو ته نه ده رسېدلې، ښځې ته يې ويلې، ټيکړی دې راکه، چې پگړۍ پورې يې

غوټه کریم، بوکه خو هسې هم نشته، ټیکری چې دې لوند شي وبه یې زیښو، ستا تنده به خړوبه شي، ښځې ته یې ویلي، دا څادر او ټیکری په خپله کوهي ته ښکته کړه، ښځې چې کوهي ته سر ټیټ کړی، بزگر ټیل وهلې ده، لاندې کوهي ته یې غورځولې ده او ځان یې ترې بیخمه کړې. بېرته راغلی کور ته، بزگر ډېر خپه دی، بس وزې او مېږې یې اخیستي، رمه یې جوړه کړې او سر په سحرا شوی. کال وروسته په هماغې دښتې ورپېښ شوی، تږی شوی، هماغه کوهي ته ورغلی، خپله پگړی یې ښکته کړې ده، چې کوري پگړی پورې یو دیو نښتی، ډار شوی، زړه یې و، چې پگړی پرېږدي، دیو بېرته وغورځوي، دیو ورته زاری کړې، چې له دې کوهي نه مې وباسه، زه به تا سره ډېرې ښېگڼې وکړم، بزگر چې اوس چوپان شوی، دیو یې له کوهي نه ویستلی، دیو ورغاري وتی، ډېره خوښي یې څرگنده کړې، چوپان ترې پوښتنه کړې، چې ولې په کوهي کې دومره خپه وي؟

ویل، قسم دی، یو کال کېږي، دې کوهي ته یوه ژبوره ښځه راغلي، زاره یې راکې چولې، شپه او ورځ جنګ کوي، اوس راته ووايه چې د دې ښېگڼې په بدل کې څه مرسته درسره وکړم، چوپان ویلي، کور دې ودان که اړتیا پېښه شوه، بیا به یې درته ووايم، دیو ویلي، چوپانه! زه به لاړ شم، د پاچا په لور به کېنم، چې د دنیا طبيبان او پاروگران راولي، زه به نه پاڅېږم، خو کله چې ته راغلي، زه به پاڅېږم، پاچا به ډېر بخشونه درکړي، چوپان ویلي، سمه ده، بس ورځه پرې.

دیو تللی، د پاچا په لور کېښناستلی، د پاچا د لور رنگ ورځ تر بلې زېږېږي. د دنیا طبيبان، پاروگران، ملنگان او دمگران یې راوستي، نجلی ښه شوې نه ده، چوپان د ملنگ په جامه کې ورغلی، ویلي زه خلک دموم، الله (ج) ورته شفا ورکوي.

پاچا خبر شوی، امر یې کړی، چې دا ملنگ راولئ! ملنگ د پاچا حضور ته ودرول شوی، پاچا ویلي، ملنگه، زما لور وگوره، نه

په دم ښه كېږي، نه په دعا او دوا - كه ستا په دم ښه شوه، دا لور به مې هم دركړمه او نيمه پاچاهي به هم دركړم. ملنگ ويلي، توكل په خداي (ج).

د ملنگ او ديو، خو خبره يوه وه، ملنگ خان سره بونگيدلي، ديو له نجلۍ نه پاڅېدلي، چوپان ته يې ويلي گوره! يوه نيكي دې راسره كړې وه، يوه مې درسره وكړه، زه ځم د بل پاچا په لور كېنم، چې هلته راپسي را نه شي، كه راغلي وژنم دې.

چوپان ويلي سمه ده، نه به درځم. د پاچا لور ورځ تر بلې غوږېږي، روغه شوې ده، په دربار كې شهنائي غږول كېږي، د خوښيو مراسم دي، بس پاچا خپله ژمنه پوره كړه، ملنگ ته يې هم خپله لور وركړه او هم يې نيمه پاچاهي.

ديو لار د بل هېواد د پاچا پر لور كېناست، هلته هم غوغا جوړه شوه، د پاچا لور ناروغه ده، د دنيا طبيبان راغلل، ښه

نه شوه. پاچا خپل وزيران راوغوښتل ويل، وزيرانو! زما د لور د ناروغي چاره كول په كار دي، څه بايد وكړو. كوم هوشيار وزير وويل: پاچا سلامت! د فلاني هېواد د پاچا لور هم ورته ناروغي لرله، يو ملنگ راغی، دم يې كړه، ښه شوه. اوس هغه ملنگ د پاچا زوم دی، د پاچا زوم كه راولو، كېدای شي دا هم ښه كړای شي.

پاچا خوښ شو، بل پاچا ته يې قاصد ولېږه، ورته يې وويل: كه ستا زوم زما لور ښه كړه، زه به خپله ټوله پاچاهي ورته بخش كړم. پاچا خپل زوم راوغوښت او د بل پاچا غوښتنه يې ورته واوروله. د پاچا زوم خو په دې پوهېده، كه ديو پسې لار شي، ديو به يې ووژني. انې بانې يې ډېرې وكړې، خو د پاچا حكم و، بايد تللی وای، د پاچا زوم مجبور شو، چې لار شي.

چوپان يانې د پاچا زوم د بل هېواد پاچاهي ته ورغلی، پاچا ورته كيسه كړې ده، چې دغسې لور مې ورځ تر بلې زېږېږي، ته

يې دم كړه، كه خداى (ج) ښه كړه، ټوله پاچاهي به دركړم. د پاچا زوم ويلى: زه يو شرط لرم، پاچا ورته وويل: ستا هر شرط منم، د پاچا زوم وويل: شرط مې دا دى، چې ما به د ناروغې سره يواځې پرېږدئ، زه يې چې دموم، بايد هېڅوك هم موجود نه وي.

پاچا شرط منلى، د پاچا زوم چې د بل پاچا د لور كوټې ته ننونى، د ديو سترگې پرې لگېدلي، ديو پرې په قهر شوى، ورته يې ويلى، اوس خو دې بې مرگه نه پرېږدم، ما خو تا ته ويلى و، چې بيا به راپسې نه راځې.

د پاچا زوم هوشيارى كړې، ديو ته يې ويلى، ديو وروره! تا ما سره دومره ښه وكړل، چې زه اوس د پاچا زوم يم، اوس د دې لپاره نه يم راغلى، چې تا ته ووايم، د پاچا له لور نه پاڅېږه. ديو په غوسه شوى، ويلى، نو څه لپاره راغلى يې، د پاچا زوم ورته ويلى، راغلى يم، چې د دوستى حق دې اداء

كړم، غور رانږدې كړه، چې درته يې ووايم، د يو چې غور ورنږدې كړى، د پاچا زوم ورته ويلى: هغه ژبوره ښځه له كوهي نه راوتلې او تا لتوي، نور دې خوښه خپله، ديو پاڅېدلى، پاچا زوم نه يې مننه او هم غوښتنه كړې، چې خداى (ج) ته وگوره، ښځې ته زما ادرس ونه ښيې، زه لارم په خپله مخه.

ديو نامالوم لوري ته تښتېدلى، نجلۍ ښه شوې، په دې پاچاهي كې هم د خوښۍ شهنايي غږول شوې او په ټولو هېوادونو كې هنگامه گډه شوې، چې د فلاني پاچا زوم داسې كمال لري، چې ديو پاڅولى شي، بزگر له غمه چوپان شو، چوپانى نه وروسته د پاچا زوم او د نيمې پاچاهي خاوند شو او دا دى، د يو هېواد پاچا شو.

پوه شوى ورو! ځئ! نور نو بدې يې د هغو شي او ښېگڼه يې زمونږه، زه لارم چې د لمانځه وخت دى.

ماشومانو او ځوانانو غږ کړ! په مخه مو ښه .

زورور

مازيگری دی، نری نری باران ورپړي، حضرت مير کاکا امسا په لاس د جومات خوا ته روان دی، د کلي ماشومان ورپسې دي، کيسه ترې غواړي.

حضرت مير کاکا دېرې خوا ته تاو شو، ويل راځئ بچو! چې ستاسې له غم نه ځان خلاص کړم. ماشومانو د خوشی نه چېغې کړې، هله کاکا کيسه وايي، کاکا کيسه وايي! بس په همدې

چغو، نارو، سورو حضرت مير کاکا دېرې ته ورسېد، د ونې ډډ
ته يې ډډه ووهله او کيسه يې پيل کړه:

و، نه، و، يو پېرې و، د بر کلي د زړې کلا په يوه زور برج
کې اوسېده، کله، کله به د کلي پر ځينو نجونو کېناست او
دېرې به يې وځورولې، د کلي پاچا صاحب چې به راغی، دم او
دعا به يې وکړه، پېرې به پاڅېد. بله ورځ به په بل چا
کېناست او يا هم پر هماغې جلی به بيا کېناست، پاچا صاحب
ترې پوښتنه وکړه، چې دا جلی ولې ځوروي؟ پېرې به ويل: زه
پر دې نجلی مئين يم، پاچا صاحب څو ځلي پېرې ته گواښونه
وکړل، ويل که بيا دې نجلی وځوروله په اور به دې وسوځوم.
پاچا صاحب ويل، دا پيرې ډېر زورور دی، پاڅول يې ډېر زور
غواړي. بيا به يې غټه شکرانه واخېسته، خو کلونه تېرېدل،
پيرې له نجلی نه لاس په سر نه شو، پاچا صاحب غوسه شو او
پيرې يې کلک وتاړه، هغه دمونه يې پرې چوفول چې پيرې بايد

وسوزوي، پيرې پاچا صاحب ته زاری او ننواتې وکړې، چې دا ځل
مې وبخښه، بيا به داسې ونه کړم او ستا به هم په کار شم،
له دې کلي نه به لاړ شم. که چا درسره زورزیاتې کاوه، زما
يو وېشته دود کړه، زه به درته حاضرېږم. وايي چې پاچا صاحب
د پيرې سره په همدې موافقه وکړه.

يوه ورځ پاچا صاحب له قصاب نه غوښه اخيستله، په پيسو قصاب
ورسره جنجال وکړ، قصاب پاچا صاحب سم نه و پېژندلی، بد بد
يې وواهه، پاچا صاحب د پيرې ويښته دود کړ، پيرې حاضر شو،
ويل پاچا صاحب امر کوه، څه وکړم؟

پاچا صاحب ورته وويل، هغه مخامخ قصاب گوري، بد بد يې
ووهم، ورشه په قصاب کېنه او ښه بد بد يې ووهه! پيرې چې
قصاب ته وکتل، کنجکونه او چرې يې وليدې وډار شو، ويل پاچا
صاحب! قربان دې شم، هغه سره خو چرې، تېرگي او کنجکونه دي،
زور مې پرې نه رسېږي، خو که غواړي کوم غريب کچالو فروش يا

بل دوکاندار به درته چپه کرم، پاچا صاحب پيري ته بد بد وکتل، رخصت يې کړ ويل: ياره رښتيا يې ويلي دي چې: (په بره خېژي اشنا تل د زورورو اوبه)

ماشومانو وخنډل ويل: کاکا يعنې په زورورو د چا زور نه رسېږي، ويل يې په کومه ټولنه کې چې قانون سم تطبيق نه شي، هلته د زورورو هر زور چلېږي، خو که قانون وي، زورور په خپله له زوره لوېږي او خلک يې له شره ژغورل کېږي.

خئ! بچو خداى (ج) دې زموږ په وطن کې قانون حاکم کړي.

بد زخم

نن بيا حضرت ميرکاکا د دېرې د ونې ډډ ته ډډه وهلي وه، امسا يې ترڅنگ اېسې وه، ماشومان او ځوانان ترې چارچاپېره ناست وو، ټولو په بې صبرۍ د حضرت مير کاکا له خولې کيسې اورېدو ته په تمه وو. حضرت مير کاکا چې به د څو قدمونو مزل وروسته کېناست، ډېر به ستړی ښکارېده، ساه يې بنده بنده کېدله، پر ناستو ماشومانو او ځوانانو به يې غږ کړ: وا هلکه ورو! لږ غلي شئ. ستړيا مې ووځي، کيسه درته کوم.

ناستو کسانو ويل: سمه ده کاکا مور غلي يو.

حضرت ميرکاکا کيسه داسې پيل کړه!

و، نه و، يو سړی و، د ښکار سره يې ډېر شوق و، يوه ورځ ځنگل ته د ښکار پسې تللی و. په ځنگله کې لاره ترې غلظه شوې وه. حيران و، چې له ځنگله نه څنگه راووځي، شپه پرې راغله، د ځنگله ځناورو ورته گواښونه پيل کړل، ناڅاپه يو ديو

پرې راپېښ شو. حضرت ميرکاکا لنډه دمه وکړه، ماشومانو او ځوانانو بيا پرې غږ وکړ: ښه بيا څه وشول؟ حضرت ميرکاکا ويل، د سړي بخت ښه و. ديو ټول ځناور وشړل او د سړي سره يې دوستي شوه. ديو به خواږه او هر څه برابرول او انسان ته يې د خوراک لپاره راوړل، کلونه تېر شول، د ديو او د انسان ژوند په ځنگله کې تېرېده، بس ديو به گټله او انسان به خټله.

يوه ورځ ديو ناوخته راغی، ډير ستړی او ستومانه و، د انسان خوا ته چې راغی، کېناست، خپله ستړيا يې وويستله، خوله يې خلاصه کړه او د ستړيا د رفع کولو لپاره يې اوږده ساه واخيسته، انسان ورته وويل: اهو ديو وروره! دا خوله دې ډېر مردار بوی کوي، دا خو لږ پاک ساته. ديو غوسه شو او هم خفه. تېر يې واخيست، انسان ته يې وويل: په دا تېرمې په سر ووهه، چې مات شي، انسان وډار شو، ويل دا کله شونې ده، دا

کار نه کوم. د دیو سترگې له ډېرې غوسې سرې شوې، په قهر یې وویل: که په دې تېر مې سر مات نه کړې، وبه دې وژنم او خام به دې وخورم، هله شابه سر مې مات کړه. انسان مجبور شو، تېر یې واخیست او دیو یې په سر وواهه، سر یې پرې مات کړ، دیو انسان ته مخ راواړوه، ویل انسانه، کار دې کوه، کار مې کوم، زما او ستا ترمنځ هېڅ ډول اړیکه نشته، دیو لار په خپله مخه او انسان هماغلته پاتې شو، د ځنگله نورو ځناورو د دیو له وېرې انسان ته څه نه ویل.

د ناستو کسانو تلوسه لا زیاته شوه، ویل به بیا څه وشول؟ حضرت میر کاکا ویل، دوه کاله وروسته دیو په هغه لاره تېرېده، گوري چې انسان ډېر خپه ناست دی، د انسان سترگې چې په دیو ولگیدې، خوښ شو، دیو ته یې غېږه ورکړه او د خوښۍ په انداز کې ورته وویل: دیو وروره! څنگه یې؟ هغه زخم دې اوس څنگه دی؟

دیو خپل سر ورته ټیټ کړ، ویل: انسانه وگوره! هغه زخم اوس ټول به شوی، خو قسم درته کوم، چې د خبرې زخم دی اوس هم پرهر دی او لا مې زړه جوړ شوی نه دی. دیو دا خبره وکړه او په خپله مخه روان شو، انسان هم له ځنگله نه لار کور ته.

دا وه کیسه، نیکي دې مونږ ته وي بدې دې ځناورو ته!

ناستو ماشومانو پوښتنه وکړه، دا خو دې ډېره به کیسه وکړه. حضرت میرکاکا ویل بچو! دا مې ځکه تاسو ته وکړه، چې کله چا ته خبرې کوئ، سنجیده یې وکړئ، اول یې په مغزو کې له فکر کولو وروسته به تصفیه او بیا یې وکړئ، نو هېڅکله به دوستان له تاسو نه خپه نه شي.

ټولو ناستو کسانو غږکړ! به کاکا همداسې به کوو.

د لوی قاضي ننگونه

49

د حضرت مير كاكا كيسی

حضرت مير كاكا سر پر زنگانه او لاس پر امسا ايشي و، خپه مالومېده، د كلي خوانان او ماشومان بيا ترې راتاو شوی وو او ترې د كيسې اورولو غوښتنه كوله. حضرت مير كاكا ته چا دروغ ويلې وو، ځكه ډېر خپه و، ويل دا خلك ولې دروغ وايي، فكر كوي نور خلك پرې نه پوهېږي، خو زه دروغجن مالومولی شم. ناستو ماشومانو او خوانانو وويل: هغه څنگه؟

حضرت مير كاكا وويل: ځكه زه تجربه لرم او په همدې اړه غواړم تاسې ته كيسه وكړم، ټولو چك چكې كړې، خوشحاله شول، چې حضرت مير كاكا كيسه اوروي.

حضرت مير كاكا ويل: په كوم كلي كې درې ورونه وو، يو پكې غل و، كله چې پلار يې وفات كېده، خپل زامن يې راغونډ كړل، ويل: زامنو! زما د كت هرې پښې لاندې د سرو يوه سكه ده، زما له مرگه وروسته هغه واخلي او په خپلو كې يې سره وويشي، همدې خبرې په كولو سره ومړ.

50

په زامنو کې یې یوه تن یوه سکه غلا کړه، درې واړه یو پر بل دعوه وکړه او یو پر بل مدعي شول، خبره قاضي ته لاړه، قاضي هم د دوی پرېکړه ونه شو کړای، ځکه درې واړه مدعیان وو، نه شوای کوالی یوه ته قسم ورکړي. خبره ډېره غټه شوه، پاچا ته ورسېده، پاچا لوی قاضي ته امر وکړ، چې غل مالوم کړي، که نه، خپله دنده به له لاسه ورکړي. لوی قاضي خپه او پرېشانه کور ته راغی، لور یې ترې پوښتنه وکړه، پلار جانه ولې خپه یې؟ پلار یې د تېرې شوي پېښې ټوله کیسه ورته وکړه، لور یې وویل: پلار جانه، دا خو اسانه ده، مه پرېشانه کړه، په غور کې ورته څه وویل: لوی قاضي ډېر خوشاله شو، درې واړه مدعیان یانې ورونه یې راوغوښتل، ځانته یې مخامخ کېښول، لور یې د پردې شاته کېناسته، قاضي دوی ته وویل: زه تاسو ته یوه کیسه کوم، بیا یې په اړه یوه پوښتنه هم کوم، ځواب راکړئ؟

مدعیانو ورونو وویل: قاضي صیب سمه ده. قاضي وویل: په یوه کلي کې یوه ډېره حسینې نجلۍ وه، د واده په اوله شپه کله چې خاوند یې غوښته ورسره یوځای شي، نجلۍ ډېرې وژرلې، مېړه یې ترې پوښتنه وکړه، چې ولې ژاړې؟

نجلۍ ویل، بس څه یې کوي؟ پرېږده، چې په زړه کې مې وي، خاوند یې په قهر شو، چې ولې نه وايي، وایه.

نجلۍ وویل: ژاړم په دې چې زما بل څوک خوښېده او واده مې له تا سره وشو. سړي وویل: یاره نجلۍ! تا چې دومره جرئت وکړ، زما د خور پرځای یې، د واده په همدې جامو کې څوک چې دې خوښېږي، هغه ته لاړه شه، نجلۍ د واده په جامو کې د هغه هلک کورته روانه شوه، په لاره کې یوه ډله غله ناست و، نجلۍ چې یې لیدلې، خوښ شوي، چې ښکار خو پیدا شو.

نجلی په ژړا شوې او غلو ته یې خپله کیسه کړې، دغلو هم پرې زړه سوی، پرېشې یې ده، د هلک کور ته چې رسېدلې، هلک حیران شوی، چې دا څنگه پېښه شوه، نجلی هلک ته کیسه وکړه، هلک له ډېرې خوښۍ نه د ناوې جامې ویستلې او خپلې خور ته یې ور په تن کړې، ویلي هغه چې دومره ځوانې وکړه، دا ښه یې راسره وکړل، زه به دا ښېگڼه ورسره وکړم، خپله خور به ورته ورکړم.

خور یې چې د ناوې په جامو کې د هغه شاوو کور ته روانه شوې، دا هم په غلو اوښتې، غلو ویل: دې نجلی دروغ ویلي اوس به یې ولوتو! نجلی نه یې پوښته کړې، چې ته خو اوس په دې پلمه لارې بېرته څنگه راغلې، نجلی ټوله کیسه ورته کړې او ورته ویلي، چې زه هغه نجلی نه یم بلکې د هغه هلک خور یم، چې خپلې مینې ته ورسېد، خو غلو بیا پر نجلی رحمېدلي پرېشې یې ده د شاوو کورته. شاوو هغه سره نکاح وکړه، قاضي له درې

واړه ورونو نه پوښتنه کړې، چې په دوی کې چا ښه وکړل، شاوو، مئین، که غلو؟

یوه ورور ویلي، شاوو ښه وکړه، ځکه خپله ښځه یې مئین ته ورکړه، بل ورور ویل، نه مئین ښه وکړه، ځکه دومره انسانیت پکې و، چې خپله خور یې شاوو ته ورکړه، درېیم ورور وویل: نه غلو ښه وکړه، ځکه که غلو نه وه پرېښې، تیاره مړی وه، د قاضي لور د پردې له شا نه پرې غږ کړی، چې غلو ښه کړی، ته هم ښه وکړه او هغه سره چې دې اخیستي هغه ورکړه، غله وویل: بلکل یې ورکوم، ځکه ټول غله خو هم بد خلک نه دي.

حضرت میر کاکا ویل، زما تجربه دا ده، غل به د غلا صفت کوي، شرابي به د شرابو، بدلمنه خلک د بدلمنو، هر څوک د هر څه په باب له خپلې دیدگاه نه خبرې کوي، نو ځکه باید دروغ ونه

وايي، خُكه خلك يي پيڙني او پرې خاندني او هم وروسته پرې ملندي وهي.

حضرت مير كاكا پاڅېده روان شو او ناستو خلكو ته يي وويل:
خُئ بچو! چې هيڅكله هم دروغ ونه وايئ.

ماشومتوب

نن د معمول خلاف حضرت مير كاكا په خپله د كلي پر هلکانو او خوانانو غږ وکړ، چې کيسه به ورته وايي! د كلي ماشومان او نوي خوانان هم په بي صبري د حضرت مير كاكا پسې شول، چې د كلي دپرې ته لارشي او کيسه واورئ. حضرت ميركاكا لږ څه غمجن ښکاريده، ويل يي بچو! نن تاسوته د پند نه ډکه کيسه کومه، ښه به ورته غور ږدئ شور به نه کوئ چې بيا تاسې داسي څه ونه کړئ چې دخلکو دخندا شی. ټولو ويل، ښه کاكا، خو ژر شه کيسه وکړه .

حضرت مير كاكا بيا امسا پر ځمکه ښځه کړه دستريا په حال کې يې د ونې ډډ ته ډډه ووهله ويل يې ، رانږدې شئ بچو ! د کلي ټول ماشومان او تنکي ځوانان د حضرت مير كاكا شاخوا راټول او غلي کيناستل چې له حضرت مير كاكا نه کيسه واوري . حضرت ميرکاكا کيسه پيل کړه . ويل بچو! زورور خان زموږ د کلي خان او مالداره سړی و ، خداي (ج) هر څه ورکړي وه خو زوی يې نه درلوده ، درې ودونه يې وکړل ، يوازي لوني به يې په نصيب کيدلې ، کله يې چې څلورمه ښځه وکړه خداي (ج) ورته يو زوی ورکړ ده له ډيره نازه په خپل زوی باتورخان نوم کېښود ، باتورخان ډير نازولی و ، ماشوم ورو ورو په خبرو راغی ، د ماشوم په هرې خبرې او پوښتنې سره به زوروخان وغوريده او بيا به يې له نازه ښکل کړ باتورخان به يې په غېږ کې ټينگ ونيوه او بيا به يې په جان وقربان دواړه مخونه ښکل کړل .

يوه ورځ زورورخان خپل زوی باتورخان ځان سره جومات ته راوست زمونږ د کلي په جومات کې يوه غټه ونه چې د مرغيو ډيرې ځالي پکې وې ، باتورخان به په نيمکې ژبه له پلار نه پوښتنه وکړه ! پلاره ، پلاره ، هغه چيشی دی؟ زورور خان به ماشوم بيا بيا ښکل کړ او په مهربانه لهجه به يې ويل ، د مرغيو ځاله ده زوی نه مې څار شم ، بيا به ماشوم ويل ، پلاره ، مرغی چې شی دی؟ بيا به زورورخان له خدا شين شو ، ماشوم به يې په غير کې ټينگ کړ زما زرگيه ! مرغی وزرې لري ، الوزي ، دانې ټولوی او بيا يې د خپلو بچو په خوله کې ورکوي چې ماره شي .

ماشوم به بيا بله پوښتنه وکړه او پلار به يې په مهرباني ورته ځواب ورکړ ، ماشوم د يوې مرغی او د هغې د ځالي په اړه لسگونه پوښتنې وکړې او پلار به يې په ډېرې مهرباني ورته ځواب ورکاوه .

ماشوم ورو ورو لوئېده، خوان شو، د خان نازولی زوی و، زورور خان سپين ږيري كېده، خو د خپل زوی په هيله د ژوند ساه اخيستله، كلونه تېر شول، زورور خان په ملا كړوپ بوډا شو او باتور خان په مت قوي خوان.

يوه ورځ دواړه له اذانه خو شېبې مخكې جومات ته راغلل زورور خان د جومات پر برنډه كېناست خپله امسا يې ترڅنگ كېښوده، پر باتور خان يې غږ وكړ، باتوره! و باتوره! زويه لږې اوبه راوړه ډېر تېرى يم، باتور خان چې د خوانی په نشه مست و، له ډېره نازه وروسته يې خپل پلار ته اوبه راوړلې. پلار يې باتور له لاسه ونيوه ورته يې ويل، زويه! زما ترڅنگ كېنه، چې دمه مې راسته شي. باتور خان اخوا دېخوا كېده، پلار يې پوښتنه وكړه، زويه! پاس په ونه كې دا خالي د څه شي دي؟ باتور خان ورته په تنده لهجه وويل، ته يې نه وينې

ږوند يې، د مرغيو خالي دي كه نه! پلار يې وويل، مرغی څه ته وايي زويه؟!

زوي يې بيا په قهرجنې لهجې وويل، دا دې لابله! خدای ليونی هم كړې، اوس لا مرغی هم نه پېژنې؟

پلار يې وويل: زويه! كله چې ته ماشوم وي، په همدې خای كې تا د مرغيو او د هغې د خالي په اړه له ما نه په يوه ساه لسگونه پوښتنې كولې، ما به ستا د هرې پوښتنې په خواب كې لومړی ښكلولې او بيا به مې په جان و قربان په ډېرې مهربانې خواب دركاوه. درېغه چې نن ته دومره لوی شوی يې، چې زما د يوې پوښتنې د خواب حوصله هم نه لري او په دومره زشته لهجه خواب راکوي. ما دې سړيتوب مالومولو، زما زوی نه يې. باتور خان په ژړا شو او په همدې ژرغونې حالت كې يې وويل: دري ژبو رښتيا ويلي وو، چې:

(دل پدر به بچه از بچه به ڪو پرچه!) حضرت مير ڪاڪا خپلي
اوشڪي پاڪي ڪري ويل بچو! چي تاسي داسي ونه ڪري.

د خره پاچاهي

د ثور له کودتاه ايله څو کاله تېر شوي وو، فرمانونه يو په بل پسې صادرېدل، د وخت جمهور رئيسانو، چې يو د بل له وژلو وروسته د چارو واگی ترلاسه کول د اولس د غوښتنو خلاف فرمانونه يې صادرول، د ښځو د ۳۰۰ ولور، د گروى د له منځه وړلو، د جنايي بنديانو د خوشې کېدو او دې ته ورته نور... خو يو به يې هم په بشپړ ډول نه عملي کېدل.

حضرت مير کاکا چې د جمعې له لمانځه وروسته د کور خواته روان وو، د کلي نوو ځوانانو او ماشومانو ورته په لاره کې بلا زاری وکړې، چې موږ ته کيسه ووايه، خو د حضرت مير کاکا تبعه په دې ورځ ډېره خټه وه، نه يې غوښتل کيسه وکړي، په ملا کړوپ، امسا په لاس د تگ سرعت يې لږ زيات وو، د کلي هلکان پوه شول، چې حضرت مير کاکا کيسه نه وايي او ځان باسي.

مخې ته يې ودرېدل، ويل، کاکا چې کيسه ونه وايي، کور ته تللی نه شې، حضرت مير کاکا چې د کليوالو ځوانانو ټينگار او سر زوري وليده، موسکى شو، ويل نه مې پرېږدئ نو؟

هلکانو ويل، خير دى، وى وايه، حضرت مير کاکا غاړه صافه کړه او د هو سر يې وشوراوه، ويل، په ځنگله کې د زمري پاچايي وه، نور ټول حيوانات به له زمري نه ډېر ډارېدل او د زمري هر امر به يې منل، آن تر دې چې په کوم ځای کې زمري اوسېده، نورو حيواناتو به له ډاره په هغه طرف هم نه ورتلل، يوه ورځ خر د ځنگله په يوه څنډه کې څرېده، او همداسې ورو، ورو مخکې تله، گوري، چې زمري پروت دى، خر ډېر وډار شو، زړه يې و، چې وتښتي، ځان سره يې سوچ کړى، که وتښتم، زمري به راپسې شي او وبه مې خوري، راځه ځان په څرېدا بوخت وشايه. گوندي د زمري درباندي زړه وسوخي او فکر وکړي، چې په غلطی کې دلته راغلي يم.

خر چې زمري ته نږدې شوی، زمري هېڅ عکس العمل نه دی
ښودلی، خر زړور شوی، ښه نږدې شوی، گوري، چې زمري مړ پروت
دی، خر ډېر خوشحاله شوی، چرت ورغلی، چې راځه د زمري څرمن
راوباسه، وايي غونده او په نورو حیواناتو حکومت وکړه،
همداسې يې کړی، د زمري څرمن يې ويستلی، په خپله يې
اغوستی، پاچاهي يې پیل کړې ده. په اول ځل فرمان يې صادر
کړی، چې له دې وروسته به د یوې میاشتي لپاره هر حیوان د
پاچاهي چارې پرمخ وړی. نورو حیواناتو خپل وار تېر کړی، د
خر نوبت رارسېدلی دی، د پاچا فرمان ورته ابلاغ شوی، خر ډېر
خپه شوی، چې پاچاهي خو زموږ کار نه دی، هغه د زمري زړه
غواړي، زه به ځنگه کوم، د نورو حیواناتو به ملتیا پاچا ته
راغلی، پاچا ته يې ویلي، قربان دې شم، زه پاچاهي نه شم
کولی، دا ستاسو صفت دی، له لورینې مو مننه، خو ما معذور
وگڼی، زه دا ستر مسؤلیت په غاړه نه شم اخیستلی.

پاچا په قهر شوی، ورته يې ویلي دي، چې ولې ته له کیدو نه
هم بدتر يې، هغوی خپله دوره تېره کړه، ته يې نه شي کولی.
خر ویلي، قربان دې شم، زه خر یم، پاچاهي زما صفت نه دی،
زه يې نه شم کولی، پاچا بیا په قهر شوی، نور ځناور يې
رخست کړي، خره ته يې ویلي، یوازې درسره خبرې کوم، نور
ځناور چې وتلي، پاچا خپل نقاب پورته کړی، خره ته يې ویلي،
بې غیرته خبرې مه کوه، گوره، زه هم خر یم، وگوره، چې ځنگه
ښه پاچاهي کوم.

خر په خندا شوی، ویل، زما اول نه هم درباندي شک و، ځکه له
فرمانونو نه دې مالومېده، چې ته زمري نه يې، ځه کار دې
کوه، ته ورک شي، فرمان دې ورک شي.

هر سړی پیدا دی خپل، خپل کار لره که نه.

ښه دې زموږ وي، بد دې د هغوی، خئی! بچیانو زه هم ستړی یمه،
ویده کېږم، ټولو وخنډل او ترې بېرته راستانه شول.

د سوداگر هوشیاره لور

حضرت میر کاکا د معمول په څېر لکړه په لاس د جومات خوا ته
روان دی، د کلي ماشومان او زلمیان چې د حضرت میر کاکا په
کیسو مئین دي، ورته لار څاري گوري، چې حضرت میر کاکا لکړه
په لاس په ملا کړوپ کوڅه کې روان دی، هلکان ورپسې شوي، چې
کیسه به راته وایي.

حضرت مير کاکا چې لاله پخوا د هلکانو په ذوق او شله توب شه پوهېده، مجبور شو، چې بيا دېرې ته لار شي، لکره يې پر ځمکه کېښوده او د ونې ډډ ته يې ډډه ووهله. ويل يې، بچو! کيسه درته کوم، خو دېرې پوښتنې به نه کوئ.

هلکانو ورسره ومنله، ويل هله ژر شه، کاکا کيسه پيل کړه. حضرت مير کاکا غاړه تازه کړه! ويل، و، نه، و، يو سړی و، خدای (ج) ورته ښه پرېمانه شته ورکړي وو، د سړي يو زوی ؤ او يوه يې ښځه. زوی يې ډېر نازولی و، يوه ورځ سړي او ښځې يې په گډه پرېکړه وکړه، چې يو نازولی زوی لرو، د هېڅ شي کمې نه لرو، بايد ورته ښځه وکړو، ښځې يې ويلي دي، چې داسې ښځه بايد ورته وکړو، چې همده غوندې له موره يوه او نازولی وي. مشوره يې کړې، چې د برکلي د سوداگر يوه لور ده او هغه هم نازولی، همغه به ورته وکړو.

د سوداگر پر لور جرگه شوي، سوداگر فکر کړی، چې لور مې نازولی او له موره يوه ده، هلک هم نازولی او له موره يو دی، راځه! همده ته يې ورکړ، دسمال يې ورکړی، سړي پر خپل زوی زېری کړی، چې ښځه مې درته وکړه، هلک ډېر هوشيار و، ځان سره يې سوچ کړی، چې مور او پلار مې په خپل سر داسې ښځه راته کړې، چې نه مې ليدلې نه يې پېژنم، بايد د خسرگنی په باب مالومات ترلاسه کړم.

پلار ته يې ويلي، چې د څو ورځو لپاره چېرته د چکر لپاره په سفر ځم، د هلک مور و پلار چې هېڅکله يې هم د خپل زوی غوښتنې نه وې درک کړي، ورته اجازه ورکړه. هلک د خپل خسر کلي خوا ته روان شو، کلي ته چې ورسېد، گوري، چې په ډېره کې يې خسر ناست دی، سلام يې واچوه، خسر يې پرې غږکړی، چې هلکه راځه! چای وڅښه. خسر خو يې نه پېژنده، چې زوم يې دی، خو زوم يې خپل خسر پېژنده، خپله ښځه يې نه وه ليدلې.

هلک ويل، چای نه څښم، خو که اوبه وي څښم يې. اوبه يې څښلي، سوداگر ورته ويلی، ځوانه چېرته روان يې؟ هلک ويل، په مزدوری پسې وتلی يم، ډېر غریب يم که چېرته کار پیدا کړم. سوداگر ويلی، راځه! ما سره شه، زه اکثراً په سوداگریزو سفرونو بوخت يم، بس مېلمنو ته له کوره چای، ډوډی راوړه او تنخواه اخله.

هلک خو له خدایه همدا ساعت غوښته، ويل سمه ده، هلک سوداگر سره مزدور شوی، بس کله چې مېلمانه راشي، د سوداگر له کوره ډېرې ته چای او ډوډی راوباسي. بله ورځ سوداگر په سفر وتلی، هلک ته يې ويلي دي، چې په مېلمنو دې پام اوسه، که راتلل، درنه خپه نه شي، هلک ويل په سترگو.

د سوداگر پر لور يو بل ځوان هم مئین و، خو نجلی ورسره اړیکه نه درلوده، بله ورځ مئین تللی بازار ته، يو قيمتي ټيکری يې اخیستی، راغلی، د سوداگر کور يې ټک ټک کړی،

مزدور وتلی، گوري، چې يو ځوان دروازه ټکوي، له ستري مشي وروسته يې ورته د چای او ډوډی ست کړی، مئین ويلي، ډوډی نه خورم، دغه سوغات د سوداگر ښځې ته ورکړه او ورته ووايه، يو څوک غواړي، په ولاړه درسره څو خبرې وکړي. مزدور تللی، د سوداگر ښځې ته يې د مئین سوغات ورکړی او د سوداگر غوښتنه يې هم ورسولې ده. د سوداگر ښځه دروازه ته وتلی، گوري، چې نا آشنا ځوان ولاړ دی، له ستري مشي وروسته ځوان ورته ويلي، تروري! زه ستا پر لور مئین يم، په دې هم خبر يم، چې هغه مو بل چا ته ورکړې ده، زه يو ارمان لرم، ما ته خو يې هسې هم نه راکوئی، خو که د پنځو دقيقو لپاره ما ورسره کېنوئی، يو څو خبرې مې پر زړه دي، هغه به ورته ووايم، نور به درنه ځم.

د سوداگر ښځه چې ټيکری ته گوري، ډېر قيمتي ورته ښکاري، زړه يې نه کېږي، چې له لاسه يې ورکړي، بل خوا ته د ځوان

غوښتنه هم ورته ډېره ناروا ښکاري. ښځې ویلي، زه خو به دا هڅه وکړم، خو که لور مې ومني. مټین ورته ویلي، ته خو هڅه وکړه، کېدای شی موفقه شي. ښځې خپلې لور ته د ځوان غوښتنه رسولې، لور یې ډېره هوشیاره وه، ورته یې ویلي: موري! تا ته خو مالومه ده، چې زه دلته د بل چا امانته یمه، دا کار نه شم کولی، مور یې ورته ویلي، لورې، دا خو دومره خبره نه ده، څه خوري خو دې نه، پنځه دقیقې ورسره کېنه، نور یې رخصت کړه، لور یې ویلي، ښه دا خو نارینه دی، که لاس راباندې واچوي؟

خو خیر زه ورسره کېنم، په دې شرط چې سړی به په کت کې ځان کلک تړي، ځکه لاس راباندې وا نه چوي، مور یې مټین ته د نجلی شرط ویلي، مټین ویلي، زه یې هر شرط منم. د سوداگر لور مزدور یانې خپل نامزاد ته چې لایې نه پېژني ویلي، دا سړی ښه کلک تړلی شي که نه؟

مزدور ویلي، ولې نه، ویل یې وهلې یې هم شي که نه؟ د مزدور خو هسې هم ورته زړه ډک و، ویل یې ولې نه. وهل یې ما ته پرېږده، ځوان یې په کت پورې کلک تړلی او مزدور ته یې امر کړی، چې په مرگ یې ووايه، چې بیا د چا د خور او لور هوا په سر ونه گرځوي. مزدور هم ناراستي نه ده کړې، مټین یې په مرگ وهلی، له پښو یې غورځولی او د کت سره یې دباندې ختا کړی دی.

مټین په ډېر سختی ځان خلاص کړی او د سوداگر له کلي نه یې پښې سپکې کړي دي، مزدور ځان سره فکر کړی، چې خواشې مې خطا کاره ده، هسې نه بله ورځ منگی مات شي، سوداگر چې له سفره راغی، مزدور ورته ویلي، که مو اجازه وي، کور پسې ډېر خپه شوی یم، کور ته به لاړ شم، څو ورځې وروسته به راشم. سوداگر پیسې ورکړي، هلک یې رخصت کړی، هلک چې کور ته رسېدلی، ډېر خپه ناست دی، مور یې ترې پوښتنه کړې، ویل زویه! ولې خپه

یې؟ هلک څه نه دي ویلي، خو مور ته یې همدومره ویلي، چې په دوو ورځو کې به راته واده کوئ، که نه، ښه به نه وي. دی خو هسې هم له موره یو او هغه هم نازولی و، کله یې غوښتنه ردېدله. کورنۍ یې ورته د واده بندوبست کړی، دوهمه ورځ یې ناوې راوستې ده. گوري، چې د ناوې پر سر د هماغه ډبول شوي ځوان ټيکري دی. هلک فکر کړی، چې دا ټيکري څنگه له منځه یوسي، دواړه د چرگی اور ته ناست دي، ځانونه تودوي، هلک ورو د اور یوه سکروټه د ناوې د ټيکري پر پیڅکي اچولې، ټيکري سوځېدلې، ناوې چغې کړي، چې اخ ټيکري دې راته وسېزه، خاوند یې ویلي، ډېرې چغې مه وهه، ته چې داسې مور لرې، داسې ډېر ټيکري به در په سر کړي. ناوې پوهه شوې ده، چې خاوند خو مې راباندې پوه دی.

ډېره خپه شوې، خان سره یې فکر کړی، چې د خاوند له دې پیغوره ځان څنگه خلاص کړي، خاوند ته یې ویلي، مور پسې مې

خپه شوې يم، ما بوزه پلار کړه. هلک خپله ښځه خسر کړه بوولې، خپله راغلی کور ته. مېرمن یې فکر کړی، چې خاوند یې د څه شي سره ډېره مینه لري او خوښېږي یې. مالومه کړې یې ده، چې خاوند یې آس ډېر خوښوي. پلار ته یې ویلي، راته یو ښه آس واخله. چون د پلار نازولې لور ده، پلار یې سمدستي ورته ښه آس اخیستی. ناوې د نارینه وو جامې اغوستې، تمبوزک یې وهلې، چې څوک یې ونه پېژني، په آس سوره شوې، د مېړه پر کلي ورغلې، گوري، چې په ډېره کې یې مېړه ناست دی، سلام یې پرې کړې، هلک چې آس ته کتلي، آس یې خوښ شوی، شاوخوا ترېنه تاو راتاو شوی، ښځې خپل غږ هم د سرو غونډې کړی، ویل یې ځوانه آس دې لکه چې ډېر خوښ شو، هلک ویل، هو! دا دې په څو اخیستی، ویل یې ما خو ډېر قیمت اخیستی، ستا به پرې وس ونه رسي، خو څه، زه به یې ارزانه درکړم، چې آس دې خوښ شوی، نه غواړم ناهیلې دې کړم. ویل یې په څو؟

ويل، يې يو لک، هلک ويلی، والله وس مې نه رسېږي، ښځې ويلی،
خه چې ډېر دې خوښ شوی، يوه چپه راکړه آس واخله. هلک فکر
کړی، چې يوه چپه نوڅه ده. راځه ور يې کړه، شاوخوا يې
کتلي، گوري، چې څوک نشته، مخ يې وړاندې کړی، چپه يې
ورکړی.

ښځه له اس نه راکوزه شوې، د آس جلب يې هلک ته په لاس
ورکړی، په خپله بېرته پلار کور ته راغلې ده، سبا خپل د
خاوند کور ته تللې ده، گوري، چې خاوند يې آس، پرېمنځي او
گرد ترېنه تاوېږي، ښځې ترې پوښتنه کړې، چې دا آس دې په څو
اخيستی؟ خاوند ورته ويلی، دا مې ډېر گران اخيستی، ښه خدمت
يې کوئ، چې درنه خوار نه شي، په خپله له کوره دباندې
وتلی، ښځې په آس ايرې شيندلي، ښه يې خیرن کړی، مېړه يې چې
راغلی، گوري، چې آس ډېر خیرن دی، پر خپلې ښځې يې غالمغال
کړی، چې دومره قيمتي آس خلک همداسې ساتي؟

ښځې يې ورته ويلی، خه ته چې دا چپې خلکو ته ورکوې، داسې
آسونه به ډېر پيدا کړي، مېړه يې سترگې ټيټې اچولي، چې والله
ښځه خو مې خبره ده، ډېر خړ شوی، ښځې ته يې ويلی، ولې دې
داسې وکړل، ښځې ور ته ويلی، يوازي ښځې نه تېروځي، نارينه
هم تېر وځي، دواړه په خدا شول.

حضرت مير كاكا په کرس کرس وخنډل، ويل، ځی! چې تاسې داسې
ونه کړئ، زه به لار شم لمانځه ته!

سپی د بازار، خر د دربار

په بر کلي کې د انځرگل د ځوانیمرگ زوی د درېیمې خیرات ؤ، حضرت میر کاکا د دسترخوان څنډې ته د خپل امسا په مټ د پښو په سر ناست ؤ، لا د وریجو غوری یې مخې ته نه و اېښود شوی،

79

چې د کلي ځوانان پرې راټول شول او ترې یې د کیسې غوښتنه وکړه، حضرت میر کاکا غوسه شو ویل، ډوډی ته مې هم نه پرېږدی، ځی! ورک شی، کیسه میسه نشته.

د کلي ځوانان خو هم په ضد کې تر چا کم نه ؤ، د حضرت میر کاکا ځورول یې پیل کړل، حضرت میر کاکا یې تنگ کړ، هغه له اوږدې سا اخیستنې او اف ویلو وروسته ځوانانو ته د کیسې ویلو سر وخوراوه، ځوانان ډاډ شول، غلي کېناستل. حضرت میر کاکا ډوډی وخورله، د امسا په مټ پاڅېده او د کوز کلي پر لور روان شو، ځوانان بیا ورپسې شول، حضرت میر کاکا هم غوښته، چې لاره په همدې کیسې رالنده کړي، ویل یې بچو!

و، نه، و، یو پاچا و، د نورو وزیرانو ترڅنګ د عقل او دربار وزیر یې هم لره. یوه ورځ پاچا د عقل او دربار وزیر خپل حضور ته راوغوښت، داسې یوه پوښتنه یې ترې وکړه، چې څلور جزه یې لرل.

80

پاچا ویل، وزیر صیب! له اصل نه کم اصل، له کم اصل نه اصل، سپی د بازار، خر د دربار څوک دی، راویې ښایه؟ وزیر حیران شو، چې دا به نو څوک وي؟ ویل، حضور سلامت، ما ته یو کال وخت راکړه، د دغسې خلکو پېژندل کافي وخت غواړي. پاچا ورسره ومنله او یو کال وخت یې ورکړ.

وزیر عادي جامې واغوستې، خپله بڼه یې بدله کړه او په ښار کې یې د زرگری دوکان خلاص کړ، د زرگر دوکان مخې ته یو سپاهی به ناست و، زرگروزیر به کله کله سپاهی ته جای او ډوډی هم ورکوله، ښه کلکه انډیوالی یې ورسره جوړه شوه. پاچا یوه لور هم درلوده، چې ډېره پرې گرانه وه.

پاچا خپلې لور ته ویلي و، چې کله یې څوک خوښه کړه، پرته له دې چې موقف او یا بل څه یې په پام کې ونیسي، هماغه ته به یې په نکاح کړي.

له ورځو نه یوه ورځ د پاچا لور بازار ته وتلې وه، د وزیر زرگر دوکان ته برابره شوه، د زرگر په دوکان کې یې د سرو زور غاړکی خوښه کړه، زرگر چې پخوا وزیر و، ښایسته ځوانی هم درلوده، د پاچا لور په زرگر مئینه شوه، کور ته راغله، پلار ته یې وویل: بابا جان! تا له ما سره یوه ژمنه کړې وه، هغه پوره کړه، پلار یې ویل: په سترگو لورې وایه څه درته وکړم؟ لور یې ویل: پلاره، تا راسره ژمنه کړې وه، چې هر څوک دې خوښه شوه، هغه ته دې په نکاح کوم.

زما زرگر خوښ شوی، پلاره ژمنه دې اوس پوره کړه. پاچا زرگر ځان ته غوښتی ورته یې ویلي، چې خپلې لور سره مې ژمنه کړې، چې هر څوک یې خوښه شي، هماغه ته یې په نکاح کوم. زما د لور ته خوښه شوې یې، غواړم په نکاح یې درکړم. زرگر ډېر خوشحاله شوی، چې ما له خدایه په هوا غوښته، خدای (ج) پر ځمکه راکړه، لنډه دا چې پاچا خپله لور زرگر ته واده کړه.

حضرت میر کاکا ستری شو، د یوې ونې سیوري ته یې امسا پر
ځمکه ښځه کړه او د ونې ډډ ته تکیه شو او یو سور سویلی یې
ووېست، د ځوانانو تلوسه هم ، لازياته شوې وه، ټولو غږ کړ،
ښه کاکا بیا څه وشول.

حضرت میر کاکا غاړه صافه کړه، ویل، یوه ورځ زرگر ناوخته
کورته راغی، په وینو ککړ صندوق ورسره و، د حویلی په یوه
کونج کې یې ښخوله، چې ښځه یې پرې راغله، ویل سریه! ستري
مه شې، په دې صندوق کې څه دي؟ زرگر ویل، خیر یوسې، بس زما
یو پخوانی عادت دا دی، چې څوک مې له پامه بد شي، له هغه
نه سر غوڅوم، پنځو تنو چې راسره بد کړي وو، نن مې ترې
سرونه غوڅ کړل، په دې صندوق کې مې اچولي، اوس یې ښخوم، خو
ته به چا ته حال نه وایې.

ښځې هر څه زړه ته اچولي، چورت یې وهلی، چې دا خو په قاتل
سر شوم، بله ورځ د پلار کور ته تللې، پاچا ترې پوښتنه کړې،

چې لورې! زرگر سره دې ژوند څنگه تېرېږي؟ لور یې ورته
ویلي، پلاره! له تا قربان شم، ما لویه تېروتنه کړې، هغه خو
زرگر، نه قاتل دی، هغه بله ورځ یې هم پنځه تنه وژلي،
سرونه یې ترې غوڅ کړي، صندوق کې اچولي و، او صندوق یې په
حویلی کې ښخ کړی - پاچا په غوسه شوی، امر یې کړی، ویل یې،
هله زرگر راولئ، سپاهي یې لېږلي، سپاهي چې د زرگر انډیوال
هم و، زرگر پسې راغلی او په وهلو ډبولو یې پاچا مخې ته
ودرولي دی. پاچا د عدالت وزیر غوښتی او د خپلې لور ټوله
کیسه یې ورته کړې او بیا یې امر کړی، چې عدالت باید تامین
شي، د عدالت وزیر پرته له دې چې د پاچا زوم وپوښتي او یا
څه ثبوت لاسته راوړي، امر یې کړی، چې قاتل دې سر په دهر
شي. زرگر چې د پاچا زوم دی او دمېرمنې په خبرو په قتل
تورن شوی چې او فریادونه یې کړي، چې د خدای (ج) په خاطر
اول وگورئ، چې ما څوک وژلي، څه مې ښخ کړي، که مجرم وم، په

دهر مې وځړوئ، پاچا ویلي، څوک دې ضمانت کوي، چې د پلټنې لپاره وخت درکړم.

زرگر غریب ټولو ته څولی نیولې، چې د څو ساعتونو لپاره یې ضمانت وکړي، ترڅو خبره سپینه شي، خو هېچا یې هم ضمانت نه دی کړی، د ښار د کچنی لور غږ کړی، چې زه یې ضمانت یم، د کچنی لور د زرگر ضمانت کړی، پاچا امر کړی، چې ټول لار شئ او هغه صندوق د همدې په مخ کې وگورئ، چې د ده دا ارمان هم پوره شي.

هئیتان تللي، حویلی یې سپرلي ده، صندوق یې ویستلی، گوري، چې په صندوق کې د وزوسرونه دي، زرگر پاچا ته ویلي، گوره ما انسانان نه دي وژلي، وزې مې حلالې کړي، چې دا کوم قانوني جرم نه دی، خوښه مې چې پلورل مې او که خښول مې. پاچا خپل شوی، زرگر نه یې پوښتنه کړې، چې ښه نو په دې کار کې دې څه حکمت و؟

زرگر خپل نقاب لرې کړی، ویل، پاچا سلامت زه د عقل او دربار هغه وزیر یم، چې ستا د څلورو پوښتنو د ځوابونو لپاره مې در نه یو کال وخت اخیستی وو، ستا د پوښتنو ځوابولو وخت رارسېدلی دی.

تا ویلي و، چې له اصل نه کم اصل، له کم اصل نه اصل، سپی د بازار، خر د دربار څوک دي؟

له اصل نه کم اصل، ستا لور ده، ځکه چې د ښځې او خاوند ترمنځ د اعتماد فضاء موجوده وي او هر څه په پرده کې ساتل کېږي، ده زما پرده ونه کړه او د کور پټ راز یې افشا کړ.

له کم اصل نه اصل هغه د کچنی لور ده، چې زما هېچا ضمانت ونه کړ، خو هغې خپله بزرگي وښوده او ما ته یې د نجات زمينه مساعده کړه.

سپی د بازار هغه سپاهي دی، چې زما په چایو او ډوډی خپله خپته غټه کړې ده، خو مخکې له دې چې زما جرم ثابت شي او یا څوک ورته امر وکړي، زما نمک يې په سترگو کې نه و، په بد اخلاقي، وهلو او ډبولو يې تر تا راوستم.

او خرد دربار ستا د عدالت وزير ؤ، ځکه پرته له دې چې هغه زما جرم ثابت کړي، پر ما يې د اعدم حکم صادر کړ.

پاچا چک چکې کړې او د عقل وزير ته يې شاباسی ووايه، چې رشتيا دې زما پوښتنې سمې ځواب کړي، بايد مکافات شي.

ښه دې زموږ شي، بد دې په دشمنانو پورې شي، ځی! نور، بچو! خپلو کورونو ته، چې زه هم خپل لمونځ کوم.

دولت بابا

د اختر د لمانځه خطبه خلاصه شوه، ملا صاحب دعا وکړه او ټولو کليوالو ته يې د اختر مبارکي وويله، لمونځ کونکي پاڅېدل، يو بل ته راغږې وتل، اختر مبارکي يې وکړه، سپين ږيري له جوماته راووتل، ځوانان او زلميان له حضرت مير کاکا نه تاوېدل راتاوېدل او په باربار به يې ورسره اختر مبارکي کوله، حضرت مير کاکا خو له پخوا نه د ځوانانو، زلميانو او

ماشومانو په مزاج پوه و، ویل: بچو! د مطلب خبره کوئ، رانه څه غواړئ؟

ټولو په یوه غږ وویل: کیسه. حضرت میر کاکا وویل: په جومات کې د کیسې ویل گناه لري، بچو راځئ! چې د کلي دېرې ته لاړ شو.

حضرت میر کاکا مخکې شو، ځوانان او زلمیان ورپسې روان شول، په لاره کې د کلي ماشومان هم ورسره یوځای شول، په شورماشور سره یې خپل احساسات څرگندول.

زنده باد حضرت میر کاکا، حضرت میر کاکا مونږ ته کیسه وایي، بس په همدې شورماشور کې د کلي دېرې ته ورسېدل.

حضرت میر کاکا خپله امسا پر ځمکه کېښوده، ونې ته یې ډډه ووهله، لاس یې پر ږیرې کش کړ، ویې ویل:

و، نه، و، دخدای (ج) کړه وو، خلک ساده وو، د بر کلي اوسېدونکي ډېر ساده وو، دولت بابا په دوی کې ډېر پوه سړی و، په کلي کې به چې هره ستونزه پیدا شوه، خلکو به پر دولت بابا غږ کاوه، چې ورحل یې کړي.

یوه ورځ یو هلک ونې ته ختلی و، بېرته کوزېدی نه شو، ډارېده، نارې سوری پیل شوې، خلکو ویل، هلی، دولت بابا راوغواړئ، چې د دې هلک د کوزولو څه چاره وکړي.

دولت بابا راغی، گوري، چې هلک له ونې نه شي کوزېدلی، ډارېږي، خپل زوی ته یې وویل: لاړ شه، بچیه، زما رسی درسره راوړه، زوی یې منډې کړې، رسی یې راوړ، دولت بابا د رسی یو سر پورته ونې ته ورگزار کړ، هلک ته یې وویل: په دې رسی دې خپله ملا ټینګه وتړه.

ناستو ځوانانو او ماشومانو ورغږ کړ، ښه بیا څه وشول؟

حضرت مير كاكا غاره تازه كړه، ويې ويل: هلک چې خپله ملا په رسي ټينگه وتړله، دولت بابا رسي کش كړه، هلک پر مخې پر ځمکې راگوزار شو، سترگې يې سپينې لارې، د هلک پلار خپل زوی کور ته ورساوه، دولت بابا نه يې مننه وکړه.

د هلک پلار په تمه وو، چې اوس به يې زوی خبرې وکړي، اوس به سترگې خلاصې کړي، خو هلک پر ځمکه دومره سخت لگېدلی و، چې ساه يې هماغه ساعت ختلې وه.

مور و پلار يې چيغې پيل کړې، ويل: آخ! زوی مو په لوی لاس مړ کړ.

د هلک مور، پلاراوخلک، دولت بابا پسې راغلل، ويل: بابا دا دې څه وکړل، تا خو په لوی لاس زموږ زوی وواژه، دولت باباراغی، گوري، چې هلک کې ساه نشته.

ځان يې ډېر سنجيده ونيوه، ويې ويل: گورئ خلکو!

ما په دې رسي لسگونه، په کويه کې بند خلک ژوندي ويستلي، ددې هلک د کوزولو لپاره بله هېڅ لار نه وه، بس پوره به يې وه، همدومره يې آب و دانه په دا دنيا وه، دعا ورته وکړئ، که مو نورې خبرې وکړي، گناه گارېږئ؟

خلک چې شول، ويل: بس پوره به يې وه، نو.

حضرت مير كاكا پاڅېده ويې ويل: بچو! پوهه شه شي دی، ناپوهي بلا ده.

گيدره او سور لنډی

د معمول خلاف حضرت مير کاکا نن ډېر غوسه و، له کوره چې راووت، امسا په لاس، په ملا کړوپ، ډېرې خوا ته راغی، له ځانه سره يې گيدرانو ته شېرې کولې.

د کلي ځوانان او ماشومان بيا ترې راتاو شول، ويل: کاکا!
ولې غوسه يې؟

حضرت مير کاکا ويل: بېگا گيدرانو زموږ ټول چرگان خوړلي،
ويم، چې دا گيدران به کله زما گوتو ته راشي نو.

هلکانو بيا شور جوړ کړو، هله کاکا! موږ ته د گيدرانو يوه
کيسه وکړه.

حضرت مير کاکا غوسه و، ويل: نن مې طبيعيت کيسې ته نه دی
جوړ، بل وخت به يې درته ووايم، خو هلکان زورور شول، له
ډېر ټينگار وروسته حضرت مير کاکا يې اړ کړ، چې کيسه وکړي،
هلکانو ورته په ډېره کې څادر وغوراوه، حضرت مير کاکا ډډه
ووېله، ويل بچو! د گيدرې او سور لنډي ډېره خوږه دوستي وه،
گيدرې سورلنډي ته ورور ويل او سورلنډي گيدرې ته خور.

یوه ورځ دواړه په دښته کې روان دي، سورلنډي له گیدرې نه پوښتنه وکړه، ویل: خورې څومره علم دی کړی دی؟

گیدرې ویل: نیم علم مې کړی.

بیا گیدرې له سورلنډي نه پوښتنه وکړه، تا څومره علم کړی دی؟

سورلنډي ویل: ما پوره علم کړی دی.

گیدرې وویل: خیر ستا د علم په درناوي، ته مخکې شه او زه به درپسې روان یم، سورلنډي خوش شو، ویې ویل: سمه ده، زه به په خپلې مشرۍ کې تا د ټولو ځناورو له گواښه وژغورم.

همدې خبرو کې مخامخ گوري، چې زمري راروان دی، سورلنډي وارخطا شو، چې اوس به څه کوو، گیدرې ته یې وویل: خورې!

زما پوره علم پسې مه گرځه، درځه ته مخکې شه او له زمري نه مو خلاص کړه.

گیدرې وویل: تا څنگه پوره علم کړی دی، اوس د ژغورنې څه لاره وسنجوه. سورلنډي وویل: دروغ مې ویلي وو، ما علم نه دی کړی، هسې جعلی اسناد مې جوړ کړي دي.

گیدرې وویل: ما نیم علم کړی، خو سم علم مې کړی، راځه راپسې شه.

زمري چې ورنږدې شو، گیدرې وویل:

زمونږه مشره!

د ځنگل پاچا!

اسلام علیکم!

زمری له ډبره قهره وغرمبېده، ویې ویل: تاسو څنگه جرات کړی، چې زما په سیمه کې زما له اجازې پرته تگ راتگ وکړئ، زمری د دوی خوړلو ته هسې پلمې لټولې.

گیډرې وویل: زمونږ مشره، زموږ پاچا! تانه ځار شم، موږ بېگه خپله، مرغان او چرگان ښکار کړي وو، په وېش کې سره نه جوړېدو، ما وویل: زه مشره یمه، زه به خپل مرغان وخورم، سورلندی کشر دی، هغه چرگان وخورې، خو سورلندی یې نه مني، راغلو، چې تا ته عرض وکړو، چې دا وېش ته موږ ته وکړې.

کیسی ته د ځوانانو تلوسه لایزاته شوه، ویل: ښه کاکا، بیا څه وشول.

حضرت میر کاکا په ږیرې لاس تېر کړ، ویل: بس! اوس د گیډرې علم معلومېږي.

زمری په زړه کې وویل: راځه! لومړی به د دوی ښکار کړي چرگان او مرغان وخورم او بیا به دوی پسې تېر کړم، زمری وویل: دا پرېکړه تر هغې نه شي کېدای، چې ښکار شوي شیان رانه وړی.

گیډرې وویل: قربان دې شم، هغه خو موږ په غره کې په یوه سوري کې پټ کړي دي.

زمری وویل: راځئ! چې لاړ شو، هماغلته به پرېکړه وکړم.

گیډره مخکې ده، سورلندی ورپسې دی او زمری د ټولو نه وروسته روان شوی دی، کله چې غره ته رسېدلې دي، گیډرې ویلي: زمونږ پاچا! زمونږه مشره! په دغه تنگ سوري کې مو پټ کړي، که اجازه دې وي، سورلندی به ولېږو، چې رایې وړي.

زمری وویل: سمه ده، سورلندی دې لاړ شي.

سورلندي چې په غار ننوتی، همالته غلی شوی، گیدرې ویلي:
زموږ پاچا! نه پوهېږم، په سورلندي څه وشول، چې رانغی، که
اجازه دې وي، زه به ورپسې لاړ شم.

زمرې وویل: لاړ شه!

گیدره هم په غار ورننوتې او هماغلته یې ځان غلې کړې ده.

زمرې له ډېر انتظاره وروسته پوه شوی، چې گیدرې ورسره چل
وکر، له قهره وغرمېده، ډېر گواښونه یې وکړل، خو په سوري
کې نه ځایېده، بېرته روان شوی دی.

گیدرې سورلندي ته ویلي: گوره د نیم علم برکت څومره و، نور
په جعلی اسنادو ځان د پوره علم څښتن مه معرفي کوه، ځکه چې
ځای یې راغی، اسناد نه عمل په درد خوري.

حضرت مير كاكا وویل: بچو! هېڅکله هم په جعلی اسنادو ځان
په پوهو خلکو کې مه شمېرئ، که نه په عمل کې به بیا ناکام
یاستئ.

لړم او څرمنښکی

خدای زده حضرت مير کاکا په چا غوسه و، ویل: مار ته په لستونې کې ځای مه ورکوئ، د لړم خوی چیچل دي، ځینې ناسپاسه خلک نه چلېږي.

بس امسا په لاس، په ملا کړوپ روان و او ځان سره یې خبرې کولې.

د کلي ماشومان او ځوانان چې ولیدل، حضرت مير کاکا په قهر دی، له یوې خوا او بلې خوا نه یې سلامونه شروع کړل، اسلام علیکم، بل به هم غږ کاه، اسلام علیکم!

حضرت مير کاکا په تنگ شو، ویل: ورو! تاسې ما ولې په کلاره نه پرېږدئ، نن ټیک نه یم، کیسه درته نشم کولای.

خو ځوانانو او ماشومانو ضد کاوه، چې کیسه به خامخا ورته کوي.

حضرت مير کاکا دا ځل د لارې پر سر کېناست، ویل: کینئ، چې د لړم او څرمنښکی کیسه درته وکړم.

د کلي هلکانو له ډېرې خوښې چيغې او نارې پیل کړې، راځئ! کاکا کیسه کوي، راځئ! کاکا کیسه کوي.

حضرت میر کاکا امسا پر ځمکه ښخه کړه، په ځمکه یې پلټی ووهله.

ويي ويل: غور شئ، ورو! د پند نه ډکه کیسه درته کوم.

هلکان ټول غلي شول، حضرت میر کاکا کیسه پیل کړه:

د لړم او څرمښکی سره دوستي وه، یو له بله به څارېدل، څرمښکی به چې څه د خوراک لپاره پیدا کړل، لړم سره به یې د الله (ج) په توه نیماوه.

یوه ورځ دواړه په سفر راووتل، په لاره کې روان دي، هر یو د خپلې دوستې لاپې کوي، مخامخ کوري، چې سیند دی، لړم

څرمښکی ته وویل: چې زه خوځ له سیند نه نشم تېرېدلی، څنگه به شي؟

څرمښکی وویل: زه درسره یم، چورت مه خرابوه، راځه! زما پر سر کېنه، زه به دې پورې باسم.

لړم د څرمښکی پر سر کېناست، پر سیند ورگډ شول، د سیند نیمايي ته چې ورسېدل، لړم څرمښکی ته ټک ورکړ، څرمښکی فکر وکړ، چې د لړم به پام نه و، خیر دی خو شېبې وروسته بل ټک یې ورکړ.

څرمښکی وویل: لړمه! دا څه کوي؟ زما پر سر سپور یې او ټکونه راکوي؟

لړم وویل: څه وکړم، ټک ورکول، چیچل او نیش مې عادت دی، له خپل عادت نه مجبور یم.

خرمبکی وویل: نه، داسې ده .

له ځان سره يې وویل: څوک چې د شو په قدر نه پوهېږي، بايد پرېښودل شي، ويې ويل: زه هم د غوپې وهلو عادت لرم، په سيند کې يې غوپه وهلې، لرم د سيند څپو راخيستی، چې هر څومره چيغې يې کړي، ويل: سهوه رانه شوې، بيا به نه کوم، خرمبکی سيند نه پورې وتی او لرم هماغلته مړ شوی دی.

حضرت مير کاکا دا وویل او بيا يې په هلکانو غږ وکړ، گورئ ورو! چې لرم خويه خلکو سره دوستي ونه کړی، ځکه چې يوه ورځ نه يوه ورځ درته ټک درکوي.

د صبر مېوه خوږه وي

د کلي کوزه کوڅه کې شر وشور شو، حضرت مير کاکا جومات ته روان وو، ماشومانو منډی وهلي ويل، جنګ دی، هلی، راځی چې لار شو.

حضرت مير کاکا ته هم سودا پيدا شوه چې څه خبره به وي، کوزی کوڅې ته ورغی، گوری چې جنګ له بد گمانې څخه رامنځته شويدي، چورت ورغی ويل هلکانو: جنګ خلاص شو، ماشومانو چيغه کړه: هو کاکا، خو کيسه به څنگه شي، حضرت مير کاکا ځای پرځای خپل امسا کېښوده د کوڅې دېوال ته يې ډډه ووهله، وېل راځی بچو! د پند نه ی ډکه کيسه درته کوم، ماشومان له خدایه همداساعت غوښتل ټولو چېغی کړي، هلی راځی، کاکا کيسه وايي، کاک کيسه وايي، په یوساعت کې گڼ ماشومان او ځوانان

سره ورتول شول، د حضرت مير کاکا په شاوخواکې يې پلتي ووهلي، ويل: هله ژر شه کاکا کيسه وکړه.

حضرت ميرکاکا موسکی شو ويل بچو! وه نه وه يوه پاچا وه، له ورځونه يوه ورځ د خپلې ټولې کورنۍ سره د ښکار لپاره ځنگله ته تللي و، کړی ورځ يې په ښکار تېره کړه، ماشام چې بېرته ستنېده، گوري چې ځوانه لور يې نشته.

پاچا پلتنې پيل کړې، ځنگل يې ټول ولټاوه، خپله لور يې پيدا نه کړه، مایوسه کورته لار، د پاچا لور لاره غلطه کړې وه، کوم جومات ته ننوتې وه، گوري چې په جومات کې يو طالب هم شته، طالب هم ښه دنګه بنګه ځواني لري، د پاچا لور د جومات په يو کنج کې غلې کېناسته، وېرې نيولي وه، لاسونه يې يوبل کې مروړل، له يخنۍ نه يې شونډې رېږدېدې، طالب به دسترگو په کنج کې په غلاغلا ورو ورو ورکتل، شيطان به يې گناه ته هڅوه، په جومات کې يوه شمع هم روښانه وه، طالب له ځان سره فکر وکړ

که زه دې جلی سره بد کار وکړم، په دوزخ کې به وسوزېږم، ایا زه د اور طاقت لرم که نه، په شمعې یې گوته ونیوله، وپه سوځېده له ځان سره به یې ویل: د شمعې داور زور نه لرم، ددوزخ اور به څنگه وزغمم، ساعت وروسته به بیا شیطان گناه ته وهڅوله بیا به یې گوته شمعې ته ونیوه، خو طالب په شمعې د گوټې په سوځولو، شپه په ویشه تېره کړه، سباد پاچا سپاهیانو ښار لټ په لټ کړ، گوري چې نجلی جومات کې وه، نجلی یې پاچاته راوستې، پاچا ډېر خوښ شوی چې ورکه لوريې روغه رمټه په لاس ورغله، سپاهیانو پاچا ته ویلې، پاچا سلامت نجلی چې کوم جومات کې شپه کړې، هلته یو ځوان طالب هم وو، پاچا ته په زړه کې شک لویدلی چې لور سره یې کوم بد فعلی نه وي کړی، حضرت مير كاكا لږ مکس وکړ، چپ شو، ښايي د ماشومانو تلوسه یې معلوموله، ماشومانو چغی کړی، ښه کاكا بیا څه وشول، طالب یې مړ کړ؟

حضرت مير كاكا بیا غاړه صافه کړه ویل، پاچا سپاهیان ولېږل، ویل طالب راولی، سپاهیان لارل، طالب یې لاس تړلی پاچاته راوست، پاچا ویل، ده زما لور سره شپه کړې، بد فعلی یې کړی، په دار یې کړی، طالب ډېر فریادونه وکړل، ویل زه بی گناه یم، زما خبره واوړی، پاچا ویل، وروستی خبره دې کوه، نور دارته آماده اوسه، طالب دشپني کیسې ټول جریات پاچا ته بیان کړی او ورته یې ویلي دي چې ځان یې څنگه کنترول کې ساتلی دی، طالب ویل که زه دروغ وایم له خپلې لور نه پوښته وکړی، پاچا چې له خپلې لور نه پوښتلي، لوره یې هم کیسه کت مټ لکه طالب ورته بیان کړې ورته ویلي چې طالب رښتیا وایي، هر ځل به یې چې ماته وکتل، گوته به یې په شمعې وسوځوله، ترسهاره. پاچا چې د طالب په سپېڅلتیا، پاک لمنی اوسبر ښه باوري شو، اعلان یې وکړ چې خپله لورپه شرعی نکاح دغه پاک لمن ځوان ته ورکوي، هماغه وو چې شهنایي غږول شوې

د پاچا لور طالب ته په نکاح شوې ، گوری بچو د صبر مېوه خوره وي، ځي نور خپلو کورونو ته ،زه به لارشم جومات ته .

کبر او لويي

حضرت مير كاكا ايله د ناروغی له بستره تازه پاڅېدلی و ، لکه چې زړه يې تنگ شوی و ، غوښته چې د کلي دېرې ته لار شي او د خلکو سره په خبرو خپل فکر د ناروغی له گواښه وژغوري ، په ملا کړوپ ، امسا په لاس زنگېدلی روان و ، د کلي تنکي ځوانان او ماشومان ، چې د حضرت مير كاكا کيسو ته دېر لېواله وو ، د حضرت مير كاكا له ناروغی خبر وو ، دعاگانې به

يې کولې ، چې حضرت مير كاكا به کله خدای (ج) روغ کړي او مور ته د پند نه ډکې کيسې واوروي .

دوی به تل د حضرت مير كاكا د انگر دروازه څارله ، نن نو د کلي پر ځوانانو او ماشومانو سم اختر و ، کله چې د دوی سترگې پر حضرت مير كاكا ولگېدې ، ټولو منډې کړې ، يو غږ شو ، اخ شکر ، حضرت مير كاكا راووت ، لکه چې ښه شوی دی . که څه هم حضرت مير كاكا د کليوالو ځوانانو او ماشومانو له شوخو حرکتونو تنگ و ، خو د ناروغی د بستر يوازي توب يې پر ذهن اغېز کړی و ، دی هم په کليوالو پسې خپه شوی و ، د کلي ځوانان او ماشومان د حضرت مير كاكا مخې ته ودرېدل ، چا يې لاسونه ښکل کړل او چا هم يواځې په سلام اچولو ځانونه تسکين کړل ، ټولو بيا ټينگار وکړ ، چې کيسه مور ته ووايه ، ښه شو ، چې خدای (ج) روغ کړي .

حضرت مير كاكا هم د دوی په ضدي خويونو پوه و، پوهېده، چې ترې نشم خلاصېدلی، ويې ويل: ورو! ما دومره پرېږدئ، چې دېرې ته ورسېږم، هلته به درته كيسه ووايم، ټول دېرې ته لارل، حضرت مير كاكا خپله امسا پر ځمکه ښخه كړه او د دېرې د توت غټې ونې ته يې ډډه ووهله. يو سور اسوبلې يې وكړ: هي ناروغي! څومره ناځوانه يې، دا دومره ورځې دې له خپلو كليوالو بيل كړي وم، د ځوانانو او ماشومانو نور صبر نه كېده، ويل، كاكا كيسه وكړه، چې ستا په كيسو پسې خپه شوی يو، حضرت مير كاكا وويل: په دې شرط درته كيسه كوم، چې ناروغي مې په پام كې ونيسئ او بله كيسه رانه ونه غواړئ، ټولو ورسره ومنله، سمه ده، بله نه غواړو، حضرت مير كاكا وويل: بچو كبر او لويې ښه نه دي، هغه مو نه دي اورېدلي، چې خدايه لوی مې كړي، لويي را مه كړي. ځوانانو او ماشومانو په يوه غږ وويل: هغه څنگه؟

حضرت مير كاكا كيسه پيل كړه:

د اته ويشت كلونو ځوان وم، يو په عمر پوخ سړی، چې يوه سترگه يې ږنده وه، زموږ دروازه وټكوله، چې راووتم، په دېرې عاجزی يې راته د سوال لاسونه اوږده كړل، ويې ويل: د خدای (ج) په رضا څه راکړه، چې هېڅ هم نه لرم، ما چې سړي ته وکتل سوالگر راته نه معلومېده، ما وويل: ماما سوالگر خو راته نه معلومېږي، کومې مجبوری په مخه كړي يې، چې سوال كوي، نوم دې څه دی؟

سړي وويل، وروره! سوالگر نه يم، ټول عمر كې مې سوال نه دی كړی، كبر مې كړی و، خپل كبر دې حالت ته رارسولی يم. ما وويل: هغه څنگه؟ ويل: د غره په لمنه كې مې كور و، په مټ قوي او د څو ځوانو زامنو پلار وم، لمسيان مې و، ژوند مې جوړ و، يوه ورځ په انگر كې ناست وم، په زړه كې مې وگرځېدل، چې اوس نو په چم گاونډ كې مې هېڅوك هم له زوره

نه دي، که چا هسې په برندو سترگو هم راسره خبرې وکړې، سترگې به يې وباسم، لويي مې په زړه کې خای ونيوه او کله نا کله به مې گاونډيان هم خورول.

زه لا د همدغسې کبر او لويي په چورت کې ډوب وم، چې لمسی مې راغی، راته يې وويل: بابا ما ته ښکار وکړه، ټوپک مې راواخيست، لمسی مې له لاسه ونيوه، د بېديا خوا ته روان وم، سترگو مې ښکار څارله، چې کله به مې مخې ته راځي او زه به پرې ډز کوم.

ناڅاپه توپان راغی، باران او ږلی هم ورسره مله وه، داسې توپان چې په يوه ساعت کې يې هر څه تالا ترغی کړه، ما مې خپل لمسی غېږ کې ټينگ ونيو، د يو مور لاندې مې ځان پټ کړ، لږ ساعت وروسته چې مې کتل ټول کلی مو سېلاب وړی و، اولادونه او ټوله کورنۍ مې مړه شوې وه او تر د کاله خوا ته روان شوم، هوسې مې مخې راغی، ما وويل: هسې هم غم درباندي

راغلی، لمسی ته دې ښکار خو وکړه، په هوسې مې ډز وکړ، هوسې ولگېده، منډه مې کړه، چې پورته يې کړم، گورم خپل لمسی مې ويشتی دی، نور نو غم راباندې دومره غلبه وکړه، چې د ځان وژنې اراده مې وکړه، ټوپک ميل مې ځان ته راواړوله، په ځان مې ډز وکړ، په سترگه ولگېدم، په ځان پوه شوی نه يم، يو وخت مرستندويان راغلي و، زموږ مړی يې ښخ کړی او د زه يې روغتون ته رسولی وم.

اوس تازه له روغتونه راوتلی يم، اوتر يم، د ژوند په کولو نه پوهېږم، د ژوند لاره مې ورکه کړې ده، مجبور شوم، چې د ژوندي پاتې کېدو لپاره سوال وکړم، دا يې وويل او سترگې يې له اوښکو ډکې شوې، په ژړغوني غږ يې وويل: کبر ښه نه دی، الله(ج) متکبر انسان نه بخښي او ډېر ژر ورته جزا ورکوي، لکه زما په شان، ما ورته له کوره څه نا څه خوراكي توکي او اغوستو شيان راوويستل او ورمې کړل، ما وويل: په رښتيا چې

کبر نه دی، نو بچو! پام کوئ، چې کبر ونه کړئ، الله (ج) کبرجن نه بخشي.

حضرت مير كاكا كيسه خلاصه کړه، جومات خوا ته روان شو او د کلي خوانان هم ورسره سرونه خوځول، هر چا به ويل: خدایه له کبره مې وساتي.

بې خایه لاپي

د معمول خلاف حضرت مير كاكا د کلي د پروړو پیتاوي ته ډډه وهلي وه، خپلې اوشکې يې پاکولې، ماشومانو او خوانانو چې وليدل، حضرت مير كاكا پیتاوی کوي، بیا سره ډله شول، پیتاوي ته ورپسې راغلل، ټولو لیدل چې حضرت مير كاكا ژاړي، ماشومانو ورسره ټوکې پیل کړې، چې طبیعت يې ښه شي او ورته كيسه ووايي، خو د حضرت مير كاكا تبعه نه ښه کېده، د کلي ماشومانو ته يې ويل، نن مې په کلاره پرېږدئ، زړه مې خپه دی، زړه مې نه غواړي، كيسه درته وکړم، ماشومانن ويل، کاكا كيسه مور ته وکړئ، چې ستا هم زړه سپک شي او زمور تنده هم ماته شي.

حضرت مير كاكا ضد کاوه، چې كيسه نه کوي، زلميانو او ماشومانو راتنگ کړ، ويلة خیر راته ووايه، چې ولې خپه يې؟

حضرت مير کاکا اوشکې پاکې کړې، په سپينه لهجه په ږيره يې لاس راتېر کړ، غاړه يې صافه کړه، ويل: ورو، مه مې په عذابوئ، خداى (ج) خبر څه خبره به د حضرت مير کاکا په فکر کې گرځېدلې وي، چې تبعه يې خټه وه، خو ځوانانو او ماشومانو په ټوکو ټوکو حضرت مير کاکا دې ته اړ کړ، چې کيسه وکړي، ويې ويل:

و، نه و، يو ښکاري و، ښکاري ته د چکر شوق ورغلی، فکر يې کړي، چې بل ولايت ته خپل دوست کره به ورشي، ښکار به هم وکړي او ساعت به يې هم تېر شي، له خپل ولايت نه بل ولايت ته تللی، د شپې ناوخته خپل دوست کور ته تللی، دوست يې ډېر خوشحاله شوی، چې ښکاري دوست مې راغلی، خو څه چې تيار و، هغه يې ورته اېښي، ډوډي خوړل شوې، شپه تېره شوې، ښکاري خپل دوست ته ويلې، چې گوره د غرمې لپاره څه مه تياروه، زه

غره ته ځم، ښکار کوم، هماغه به غرمې ته وخورو، هغه ويل: سمه ده.

ښکاري غره ته تللی، غرمه شوې، ښکار يې نه دی پيدا کړی، سخت وړی شوی دی، فکر يې کړی، چې د دوست کره څنگه په دې خجالتی کې لار شي، فکر يې وکړ، چې راځه! سيمه پرېږده، په بل چا غرمه واړوه.

يوې ډېرې ته برابر شوی، گوري، چې يو دهقان لور په لاس په ډېره کې خپه ناسته دی، سلام يې اچولی، ويلې، کاکا ولې خپه يې؟ ويل غوا مې مردارېږي، زه په تمه ناست يم، که جوړه نه شي حلالوم يې.

ښکاري ويلې، ډېر وړی او سخت ستړی يم، که له کوره لږه ډوډی راته راوړې، خوښ به شم، دهقان ويل: غوا مې ناروغه ده، که زه کور ته لار شم، غوا به مې مردار شي، بيا به څه کوم.

ښكاري وويل: كاكا ډېر وړی يم، لور ته ما ته راکه، زه به يې پيره وکړم، که مردارېده، حلاله به يې کړم، دهقان ويلى، سمه ده. کورته د ډوډۍ پسې تللي، ښكاري لور په لاس ناست دى، له ډېرې ستړيا خوب وړی دى، يو وخت پرتکې شوې، گوري، چې غوا مردارېږي، دى خو خوبولى دى، لور يې کش کړى، غوا يې حلال کړى، چې سترگې يې مېلې، گوري چې غوا مرداره شوې او خر يې حلال کړى، فکر يې کړى، که دهقان مې وگوري، والله که يې له غمه خلاص شم، دوه خپلې او دوه پښې يې قرض کړي او تښتېدلى دى

بل کلي ته رسېدلى، ښكاري سخت ستړى، وړی او بې خوبه دى، گوري، چې يوه زړه ښځه د بام پر سر ناسته ده، ستنه ورسره ده، د وړيو تار اوبې، سلام يې کړى، وويل ابى، ډېر وړی يم، که لږه ډوډۍ راته راوړې، ابى ويلى، ولې نه بچيه! خو زما دا چرگه او چرگورى گوري، دې ته ناسته يم، چې باشه يې

رانه يونسي، ښكاري ويل، ابى جانه! هغه ماته پرېږده، زه يې پهره وکړم، خو ډېر وړی شوى يم، ډوډۍ راته راوړه، چې له لورې مرم، ابى تللي، ډوډۍ پسې، ښكاري له ډېر احتياطه چرگورى او چرگه په يوه تار کې سره تړلي، بيا خوب پرې غلبه کړې، خوب وړی دى، باشه راغلى، چرگه يې له چرگورو سره وړې، پرتکې شوې، چې ښكاري پاڅېدلى، گوري، چې چرگه او چرگوري د باشه په پښو کې په هوا کې ځورند دي، فکر يې کړى، که ابى راشي، څه ځواب ورته ووايم، منډه يې اخېستې، د بل چا کور ته ننوتى، گوري، چې هېڅوک هم پکې نشته، تش کڼدو پکې اېښى، په کڼدو کې پټ شوى، يو وخت گوري، چې د کور خاوند له ژرندې وړه راوړي، فکر يې کړى، چې راځه! دا وړه په کڼدو کې ځاى پر ځاى کړه، چې اوړه يې اچولي، کڼدو ژر ډکه شوې، خپلې ښځې ته يې ويلى، دا کڼدو څنگه ژر ډکه شوه، ښځې ويلى، تخته يې کړه، ښكاري فکر کړى، چې اوس وژل کېږم، خيزي کړى، چې له

کندو ووځي او وتبستي، د کور څښتن نيولی دومره يې وهلی، چې د بوسو خوسکی ترې جوړ کړی، ښه يې زموږ، بد يې د نورو.

حضرت مير كاكا زلميانو ته ويلې، چې گورئ بچو! بي ځايه لاپې به نه کوئ او د يوې تېروتنې د پټولو لپاره به بله تېروتنه کوئ، که نه ښکاري غونډې به مو انجام وي.

ځئ! خپلو کورونو ته، زه به لاړ شم، جومات ته.

هر څه د املوکو په تول

حضرت مير كاكا له جوماته راووت، له ځانه سره خاندي او بونډېرې، په ملا کروپ د امسا پر مت د ډېرې خوا ته روان دی، اخوا دېخوا هم گور، ي چې که دا د کلي ماشومان پيدا کړي، چې ورته کيسه ووايي، نن يې تبعه ښه وه، خپله يې غوښته چې ماشومانو ته کيسه ووايي، د کلي دوکانونو ته چې ورسېده، ماشومانو وليده، ټولو په يو غږ وويل: بابا سلام عليك!

حضرت مير كاكا ويل: وعلیکم سلام، ورو، خوښه مو نه ده، چې درته يوه کيسه په خپل زړه ووايم، ماشومانو له ډېرې خوښۍ نه ټوپونه ووهل، ويل، کاشکې! بابا ووايه که نه.

حضرت مير کاکا ويل، راضي! دېرې ته، خو بيا يې د معمول په
څېر امسا پر ځمکه ښځه کړه، د دېرې د توت ونې ته ډډه
ووهله، ويې ويل:

وو، نه، و، يو پاچا و، په خپلې پاچاهۍ کې يې زړه تنگ شوی
و، خپل وزير سره يې مشوره کړې وه، چې د تفریح لپاره کوم
بل هېواد ته لاړ شي، دواړه يو بل هېواد ته لاړل، په ښار کې
گرځېدل، چې هر څه به يې بيه کول، کيلو په دوه روپۍ، سره
زر هم کيلو په دوه روپۍ، املوک هم کيلو په دوه روپۍ، پاچا
خپل وزير ته ويلي، چې ولله ښه هېواد دی، هر څه په دوه روپۍ
دي، چې همدلته پاتې شو، ښه به وي.

وزير هوسيار وو، ويل: دلته ارزښتونه نه دي مهم، هر څه په
دوه روپۍ دي، له دې ښار نه خپې سپکول په کار دي، خو پاچا
د وزير خبره نه ده منلې، وزير تللی خپل هېواد ته، پاچا په
همدې ښار کې پاتې شوی.

د شپې په يو کور غله اوښتی، د کور خاوند پرې ویش شوی، غل
په دېوال ختلی، ځان يې دباندې غورځو، پښه يې ما ته شوې،
عريضه يې کړې، چې ما غله کوله، د کور خاوند راباندې ویش
شو، له دېوال نه لاندې وغورځېدم، پښه مې ماته شوه، کوروالا
بايد ځواب ووايي، قاضي تللی، د کور خاند يې راغوښتی، ورته
يې ويلي دي، چې ولې دې دېوالونه دومره جگ جوړ کړي، چې غل
ترې لوېدلې، پښه يې ماته شوې، اوس يې ځواب ووايه، د کور
خاوند ويلي صاحب! ما خو نه دی جوړ کړی، خټگر جوړ کړی.

قاضي امر کړی، خټگر راولی، سپاهي، تللی، خټگر يې راوستی،
هغه ته هم قاضي ويلي، ولې دې دېوال دومره جگ لوړ جگاوه،
چې د غله پښه پکې ماته شوه، خټگر ويلي، قاضي صاحب! زه څه
ملامت يم، يو پېغلې له کړکۍ راکتلې، پام مې نه و، دېوال
رانه جگ شو، قاضي صاحب وويل: خټگر پرېږدئ، نجلی راولی.

سپاهي تللی، نجلی یې حاضره کړې ده، قاضي ورته ویلي، وه نجلی! تا ولې له کړکې کتلې، چې د ختگر پام دې خان ته واراوه، هغه دېوال جگ جوړ کړ، غل له دېواله وغورځېد، پښه یې ماته شوه، اوس یې ځوابه ووايه.

پېڅلې ویلي: قاضي صاحب! زما څه گناه ده، دروازه ټک ټک شو، ما ویل، له کړکې به یې وگورم، که خپل و، خلاص به یې کړم، که پردی و، دروازه به نه خلاصوم، چې ومې کاته پردی و، خلاص مې نه کړ، ویلي، څوک و، ویې ویل، لور دنگ سړی و، ما څه پېژانده.

قاضي امر کړی، هلئ! چېرته چې لور دنگ سړی و، هغه راولئ، سپاهي په ښار کې گرځېدل، پر پاچا یې سترگې لگېدلې، چې گوري لور دنگ سړی دی، بس سړي یې مخکې کړی، نېغ یې قاضي ته ودرولی دی، قاضي سړي نه پوښته کړي، چې غل دغسې عریضه کړې ده او بالاخره نښه تر تا رسېدلې، تا ولې هغه دروازه ټکولې

ده، چې له امله یې نجلی په کړکې کې کتلې، ختگر نجلی لیدل، دېوال ترېنه جگ شوی او غل له دېواله غورځېدلې، پښه یې ما ته شوې ده.

سړي ویلي: قاضي صاحب! ما د هېچا دروازه نه ده ټکولې، قاضي ویلي: د کور خاوند ویلي، چې لور دنگ سړی و، لور دنگ سړی خو ته یې، سړي چې هر څومره کواړی کړي دي، قاضي حکم کړی، چې اعدام دې شي.

د اعدامېدو پرمهال وزیر پرې پېښ شوی، گوري، چې پاچا اعدامېږي، ویل، پاچا صاحب! دا ولې؟

پاچا ویلي، تا رښتیا ویلي وو، چې دلته ارزښتونه نه دي معلوم، هر څه د املوکو په ټول دی، اوس مې خلاص کړه، توبه بیا به نه راځم، وزیر ورته ویلي: کار دې کوه.

ما درته ويل، نه دې منله

د کونډې زويه اوس وهه د ډاک مزلونه

حضرت مير کاکا کرس په خدا شو، ويل: خئي! ورو، د
خدای(ج) په امان، نور مې مه په عذابوئ.